



# الروائح الزكية

فی مولد خیر البرکة

میلاد الانبی و صلوات اللہ علیہ

تالیف

محدث عصر شیخ عبدالحمید ہری جی

ترجمہ و ترتیب

ڈاکٹر سید علیم اشرف جاسی

ناشر

جمعیت اشاعت اہل سنت

نور مسجد کاغذی بازار، میٹھا در کراچی - 74000

فون: 2439799



جملہ حقوق بحق ناشر محفوظ ہیں

نام کتاب

الرَّوَّاحُ الزَّكِيَّةُ

فی مولد خیر البریۃ

مصنف

شیخ عبد اللہ ہری جشی

مترجم

سید علیم اشرف جاسی

ناشر

بیت اشاعت اہلسنت (پاکستان)

نور مجد کاغذی بازار کراچی

تعداد

2000

سلسلہ اشاعت

151

سن اشاعت اول

نومبر 2006

خوشخبری

یہ رسالہ ویب سائٹ

[www.ishaateahlesunnat.net](http://www.ishaateahlesunnat.net) پر بھی دیکھا جاسکتا ہے

نوٹ

یہ کتاب ماہ نومبر کی ہے اس سے قبل چھپنے والی کتاب (رمضان المبارک والی)

ماہ اکتوبر کی تھی۔ اس میں غلطی سے نومبر چھپ گیا ہے۔

الرَّوَّاحُ الزَّكِيَّةُ

فی مولد خیر البریۃ

میلاد النبی ﷺ

تالیف

محدث عمر شیخ عبد اللہ ہری جشی حفظہ اللہ

ترجمہ و ترتیب

ڈاکٹر سید علیم اشرف جاسی

جمعیۃ اشاعت اہلسنت

ناشر

جمعیۃ اشاعت اہلسنت

نور مجد کاغذی بازار، میٹھا در کراچی۔ فون: 74000-2439799



بسم اللہ الرحمن الرحیم

مقدمہ مترجم

نحمدہ و نصلی و نسلم علی رسولہ الکریم

میلاد شریف کی قدیم و جدید کتابوں کے ترجمے اور ان کی اشاعت کے سلسلے کی یہ پہلی کڑی ہے، امام ابن کثیر کی مولد البنی ﷺ، امام جلال الدین سیوطی کی حسن المقصد فی عمل المولد کا ترجمہ مکمل ہو گیا ہے، اور سید محمد علوی مالکی کی مدظلہ العالی کی کتاب ”حول الاغتفال بالمولد النبوی الشریف“ کا ترجمہ، طویل تعلیقات اور مفصل تخریجات کے ساتھ زیر طباعت ہے۔

ان کتابوں کی اشاعت کا مقصد حصول برکت و سعادت بھی ہے، اور اس غلط فہمی کا ازالہ بھی کہ میلاد شریف کا انعقاد ایک نئی بدعت ہے اور ماضی قریب میں شروع ہوئی ہے۔

میلاد شریف کی کتابیں لکھنے والے ائمہ کرام اور حافظان حدیث میں مذکورہ بالا حضرات کے علاوہ حافظ ابن دحیہ کلبی ”التویر فی مولد البشیر والندری“ کے نام سے میلاد شریف کی پہلی کتاب کے مصنف، حافظ ابن ناصر الدین دمشقی (۷۷۷ھ - ۸۴۲ھ)، حافظ عبد الرحیم عراقی (متوفی: ۷۲۵ھ)، حافظ محمد بن عبد الرحمان سخاوی (۸۳۱ھ - ۹۰۲ھ) صاحب الضوء اللامع، ملا علی قاری ہروی (متوفی: ۱۰۱۳ھ)، حافظ ابن دبیج شیبانی یمنی (۸۶۶ھ - ۹۳۳ھ)، حافظ ابن حجر عسقلانی، حافظ ابن حجر پیشی، ابن جوزی، ابن عابدین شامی، مجد الدین فیروز آبادی صاحب القاموس وغیرہ شامل ہیں۔ بہت سے مانعین میلاد بھی ان حضرات کی جلالت علمی اور فضل و شرف کے قائل ہیں، ان کی تحریروں سے استدلال کرتے ہیں اور انہیں جھٹ مانتے ہیں۔

## پیش لفظ

نحمدہ و نصلی و نسلم علی نبینا الکریم اما بعد  
الحمد لله علی احسانیه کہ فقیر نے اس سال رمضان المبارک حرمین کی فضاؤں میں گزارنے کی سعادت حاصل کی۔ مجموعی طور پر تیسری مگر ہر مرتبہ سے زیادہ بالذات حاضری تھی۔ کیوں نہ ہو فقیر نے یہ فرمان سن رکھا ہے کہ رمضان میں عمرہ کرنا حضور علیہ السلام کے ساتھ حج کا ثواب ہے۔ ترکی و حبشی حضرات کی رسول اللہ صلی اللہ علیہ وسلم سے چاہت دنیا بھر میں مشہور ہے۔ عالمی میلاد کانفرنس میں نوجوان ہری عالم کا جذبہ دیکھ کر ان کے عشق رسول صلی اللہ علیہ وسلم کا بھر پور اندازہ بھی ہوا تھا۔

اس مرتبہ کی حاضری کے بعد فقیر کو مکہ المکرمہ سے جدہ ایئر پورٹ کی ٹیکسی میں ایک نئی سائق (ٹیکسی چلانے والا) سید، شریف خاندان سے تعلق رکھنے والے ”علی“ نامی شخص سے بات چیت کرنے کا موقع ملا تو معلوم ہوا کہ سعودیہ کی حکومت ”وہابیہ“ ہے۔ اور ان کا ایک ہی مقابل ہے جن کو ”صوفیہ“ کہتے ہیں۔ اور صوفیہ سے مراد وہ جو مولد رسول صلی اللہ علیہ وسلم مناتے ہیں۔ حرمین میں میلاد نبوی چھپ کر منائی جاتی ہے۔ اور اسی طرح مکی اور مدنی حضرات کے جلال و جمال کے متعلق بھی کہا کہ چند منٹوں کی گفتگو سے وہ مکی و مدنی اور وہابی و صوفی کا فرق کر سکتا ہے۔ پھر کچھ گفتگو سعودی کی موجودہ حکومت کے غاصبانہ مکروکید کے حوالے سے بھی کی۔

نیز گفتگو کا نچوڑ یہ ہے کہ میلاد منانے پر دنیا راضی مگر وہابی (محمد بن عبد الوہاب نجدی) کے ماننے والے ناراض ہیں۔ اور اپنے سوا سب کو بدعتی گردانتے ہیں۔

زیر نظر کتاب جمعیت اشاعت اہلسنت کی 151 ویں اشاعت ہے اور فقیر نے کتاب کے مترجم جناب ڈاکٹر علیم اشرف جانی صاحب سے ملاقات بھی کی اور اس کی اشاعت کی اجازت بھی حاصل کی تھی۔ مترجم نے محدث العصر شیخ عبد اللہ ہری حبشی کی کتاب کے ترجمے کے ساتھ ان کا تعارف بھی پیش کیا ہے۔ اور حواشی میں حوالہ جات مندرج کر کے میلاد پر بدعت کا فتویٰ دینے والوں کے سینوں میں مستند حوالوں سے کیل ٹھونک دیا ہے۔ اس کتاب میں میلاد کے علاوہ کئی بدعات مروجہ سنہ و حسہ کا فرق بتاتے ہوئے میلاد منانے کا ثبوت پیش کیا نیز مترجم کی ایک اور سعی میلاد ابن کثیر اور امام جلال الدین سیوطی کی میلاد کی کتاب کا ترجمہ بھی ہے۔ جبکہ مترجم نے بارہ تاریخ کے حوالے سے کم از کم بارہ کتابوں کا ترجمہ کرنے کی ٹھانی ہے۔ اور مترجم مولانا ڈاکٹر علیم اشرف جانی صاحب خود عربی زبان کے ماہر اور علیگزہ یونیورسٹی میں پروفیسر بھی ہیں۔ اللہ ان کی اور جمعیت اشاعت اہلسنت کی سعی کو مقبول فرمائے۔ آمین

گدائے اشرف محمد مختار اشرفی عفی عنہ  
مدرس مدرسہ درس نظامی ورکن شوری  
جمعیت اشاعت اہلسنت (پاکستان)



اس غالب اکثریت کے برخلاف متقدمین میں چند نام ایسے بھی ہیں جنہوں نے میلاد شریف کی مخالفت کی ہے، لیکن ان کی مخالفت بالعموم علمی اور فکری تھی، لیکن آج جو مخالفت ہو رہی ہے اس کی بنیاد صرف جماعتی مصلحت ہے، اور یہ محض ”كَذَّاب رِبِيعَةُ أَحَبُّ إِلَيَّ مِنْ صَادِقٍ مُضِرٍّ“ کے قبیل سے ہے، جو دین و دیانت کے سراسر منافی ہے۔ مانعین کو اس موضوع پر صدق و اخلاص کے ساتھ غور کرنے کی ضرورت ہے۔ انھیں چاہئے کہ محبت رسول ﷺ کے اس مظہر، اور دعوت دین کے اس وسیلے کی اہمیت و افادیت کے پیش نظر اس کے بارے میں شخصی یا جماعتی مصلحت یا تعصب کو درمیان میں نہ لائیں۔ یہاں یہ بات قابل ذکر ہے کہ مانعین کے بزرگوں میں سے ایک نے اس جانب پیش قدمی کی ہے اور اپنے قبیحین کو میلاد شریف کی محفلوں کو منعقد کرنے کی ترغیب دی ہے۔

محفل میلاد منعقد کرنے والوں کو بھی یاد رکھنا چاہئے کہ میلاد شریف کے جائز ہونے کا یہ مطلب ہرگز نہیں ہے کہ اسے جس طرح چاہے منایا جائے یا اس کے انعقاد میں شریعت کے تقاضوں کو فراموش کر دیا جائے، بلکہ ان کے لئے ضروری ہے کہ وہ اس پاکیزہ اور روحانی محفل کے تقدس و احترام کا ایسا خیال رکھیں، جو صاحب میلاد ﷺ کے مقام سامی اور عظمت کرامی کے شایان شان ہو۔ میلاد شریف کی محفلوں کو غیر سنجیدہ ماحول، فضول گو شاعروں، جاہل اور پیشہ ور واعظوں، موضوع اور بے اصل روایتوں، اصراف و تبذیر کے مظاہروں اور اظہار ذات و نام و نمود کی کوششوں سے دور بہت دور رکھنا چاہئے۔

شیخ عبد اللہ ہرری حفظہ اللہ کی زیر نظر تصنیف میلاد شریف کے موضوع پر ایک سنجیدہ، علمی اور بے حد مفید کاوش ہے۔ معاصرین میں عرب و عجم کے بہت سے علماء نے اس موضوع پر خامہ فرسائی کی ہے لیکن راقم کے علم و خبر میں حضرت شیخ کی یہ کتاب مختصر ہونے کے باوجود سب سے

جامع و نافع ہے۔ اس کی ایک خوبی یہ بھی ہے اس میں عام علماء اور فقہاء کے اقوال سے زیادہ حدیث شریف اور محدثین کرام کے اقوال پر اعتماد کیا گیا ہے، اس طرح یہ عصری تقاضوں سے زیادہ ہم آہنگ ہے، اور قائلین و مانعین دونوں کے لئے یکساں مفید ہے۔

کتاب کی انھیں خوبیوں کے سبب ترجمے و اشاعت کے لئے اس کا انتخاب کیا گیا ہے، مترجم نے امکان بھر یہ کوشش کی ہے کہ ترجمہ ترجمہ ہی رہے ترجمانی نہ ہونے پائے لیکن اس کی وجہ سے کہیں کہیں زبان و بیان کی روانی و خشکی متاثر ہوئی ہے۔ اور اگر کہیں لفظی ترجمے سے انحراف ہوا ہے تو وہ مصنف کے مقصود و مدعا کی وضاحت کے لئے ہی ہوا ہے۔ حواشی سے لفظی تشریحات کو حذف کر دیا گیا ہے کیونکہ ترجمے میں ان کی ضرورت نہیں تھی۔ بعض حاشیوں کی ترتیب میں بھی ضرورتاً فرق آیا ہے۔ صمیم موضوع سے کم متعلق ہونے کے سبب کتاب کی آخری فصل کو حذف کر دیا گیا ہے۔ اصل کتاب میں شامل مقدمہ ناشر اور مصنف کے تعارف کو بھی افادہ عام کے لئے حذف کر کے ترجمے میں شامل رکھا گیا ہے۔

اللہ تعالیٰ اس عمل کو قبول فرمائے، اس کے نفع کو عام فرمائے اور اس کے مصنف کو جزائے خیر عطا فرمائے۔

إِن أَرَدْتَ إِلَّا الْإِصْلَاحَ، وَاللَّهُ مِنْ وَرَاءِ الْقَصْدِ، وَلِلَّهِ الْحَمْدُ أَوَّلًا وَآخِرًا،  
وَصَلَّى اللَّهُ تَعَالَى عَلَى سَيِّدِنَا وَحَبِيبِنَا مُحَمَّدٍ وَآلِهِ وَأَصْحَابِهِ وَحِزْبِهِ أَجْمَعِينَ۔

سید علیم اشرف جاسی

علی گڑھ، ۲۲ ستمبر ۲۰۰۴ء



بسم الله الرحمن الرحيم

### مقدمہ ناشر

(طبع عربی، بار دوم؛ ۱۴۱۸ھ/۱۹۹۷ء)

الحمد لله رب العالمين، والصلاة والسلام على سيدنا محمد سيد الانبياء والمرسلين، وعلى آله الطاهرين وصحابه الطيبين۔

حضور نبی کریم صلی اللہ علیہ وسلم کی میلاد منانا امور حسنہ میں سے ہے کیونکہ اس میں آپ صلی اللہ علیہ وسلم کی پیدائش پر خوشی و مسرت کا اظہار ہوتا ہے۔ علاوہ ازیں اس میں ذکر الہی اور درود و سلام کے لئے لوگ جمع ہوتے ہیں جو باعث اجر و ثواب ہے، اس محفل میں صدقات و خیرات وغیرہ بہت سے دوسرے نیک عمل بھی انجام پاتے ہیں۔

مشرق و مغرب کے تمام ملکوں کے علمائے کرام نے میلاد شریف کے عمل کو تحسن قرار دیا ہے اور متعدد علماء نے اس موضوع پر کتابیں بھی تصنیف کی ہیں، جن میں کچھ منظوم اور کچھ نثری تصنیفات ہیں۔ اس کام کی اہمیت کے پیش نظر ہم نے علامہ محدث عبد اللہ ہرری معروف بہ شیخ کی کتاب کی اشاعت کا قصد کیا ہے جو مختصر ہونے کے باوجود بڑی جامع اور بے حد مفید کتاب ہے تاکہ لوگ اس سے استفادہ کر سکیں۔ ہم اللہ تعالیٰ سے خدمت دین کی توفیق چاہتے ہیں، بے شک وہ ہر چیز پر قادر ہے۔

(دارالمشاریع للطباعة والنشر والتوزيع)

(بیروت، لبنان)

### کتاب کے مصنف کا مختصر تعارف

نام و پیدائش:

عالم جلیل، امام و محدث، زاہد و متقی، فاضل و عابد، صاحب مواہب جلیلہ ابو عبد الرحمن عبد اللہ بن محمد بن یوسف بن عبد اللہ بن جامع ہرری شیبی عبد رے، مفتی ہرری کی پیدائش تقریباً ۱۳۳۹ھ مطابق ۱۹۲۰ء میں ہرز (حبشہ، اریٹریا) میں ہوئی۔

نشو و نما اور سفر و سیاحت:

شیخ عبد اللہ ہرری کی پرورش و پرداخت ایک متوسط درجے کے علم دوست گھرانے میں ہوئی۔ آپ نے سات سال کی عمر میں تجوید اور تمام ترقی مہارت کے ساتھ قرآن کریم حفظ کیا اور اپنے والد گرامی سے مقدمہ، خطبہ اور فقہ کی کتاب ”الجامع الصغیر“ کی تعلیم حاصل کی۔ بعد ازیں شیخ مختلف علوم و فنون کی تحصیل میں منہمک ہو گئے اور متعدد متون کو زبانی یاد کیا۔ پھر صحاح ستہ سمیت حدیث شریف کی بہت سی کتابوں کو مع ان کے اسانید کے حفظ کیا اور روایت حدیث اور فتویٰ نویسی کی اجازت پائی، اس وقت آپ کی عمر اٹھارہ سال سے کم تھی۔

شیخ نے نہ صرف اپنے شہر بلکہ پورے حبشہ اور صومال کے اہل علم سے فیض حاصل کیا۔ شیخ کو حصول علم کے ان اسفار و رحلات میں بسا اوقات بڑی دشواریوں اور مصائب کا سامنا کرنا پڑا لیکن وہ انہیں کبھی خاطر میں نہیں لائے اور یہی سلف صالحین کا بھی طریقہ تھا۔ آپ نے اپنی ذہانت و ذکاوت اور غیر معمولی قوت حافظہ کی بدولت فقہ شافعی کے فروع و اصول اور اس کے وجوہ خلاف کی معرفت میں عبور حاصل کر لیا، آپ کا یہی حال مالکی حنفی اور حنبلی فقہ میں بھی ہو گیا۔ چنانچہ آپ کی جلالت علمی کے

پیش نظر شہر ہر اور قرب و جوار کی فتویٰ نویسی کی ذمہ داری آپ کو سونپ دی گئی۔

آپ نے فقہ شافعی، اس کے اصول اور علم نحو کی تعلیم عالم جلیل شیخ محمد عبدالسلام ہرری، شیخ محمد عمر جامع ہرری، شیخ محمد رشاد حبشی، اور شیخ محمد سراج جبرتی وغیرہ سے پائی۔ عربی علوم کی تحصیل شیخ احمد بصیر اور شیخ احمد بن محمد حبشی سے کی۔ مذاہب ثلاثہ کی فقہ کی تعلیم شیخ محمد عربی فاسی اور شیخ عبدالرحمان حبشی سے پائی۔ شیخ شریف حبشی سے ان کے شہرہ میں تفسیر کا درس لیا۔

حدیث شریف اور اس کے علوم کی تحصیل بہت سے اساتذہ و مشائخ سے کی، جن میں سر فہرست مفتی حبشہ شیخ ابوبکر محمد سراج جبرتی اور شیخ عبدالرحمان حبشی ہیں۔ آپ نے مسجد حرام کے محدث وقاری شیخ احمد عبدالطلب جبرتی حبشی، قاری شیخ داؤد جبرتی، اور جامع قراءات سبعہ شیخ قاری محمود فایز دیر عطانی نزیل دمشق وغیرہ سے بھی علم حاصل کیا۔ لیکن بایں علم و فضل آپ کے تواضع کا یہ حال ہے کہ اگر کوئی آپ کے سامنے کسی ایسے موضوع پر گفتگو کرتا ہے جس سے آپ اچھی طرح واقف ہوتے ہیں تو بھی یوں گوش بر آواز ہوتے ہیں گویا استفادہ کر رہے ہوں، بقول شاعر:

وتواه بصفی للحدیث بسمعه و بقلبه و لعلہ ادری بہ

شیخ عبداللہ ہرری مکہ مکرمہ تشریف لے گئے تو سید علوی مالکی، شیخ امین کھلی، شیخ محمد یاسین فادانی اور شیخ محمد عربی شبان وغیرہ سے ملاقاتیں کیں اور اکتساب علم کیا۔ وہیں ان کی ملاقات شیخ عبدالغفور افغانی نقشبندی سے بھی ہوئی جن سے وہ سلسلہ نقشبندیہ میں بیعت ہوئے اور اجازت پائی۔

اس کے بعد آپ مدینہ منورہ تشریف لے گئے جہاں محدث محمد بن علی صدیقی بکری ہندی حنفی اور شیخ عبدالقادر شلمی محدث کے شاگرد شیخ ابراہیم حقنی محدث سے خصوصی اکتساب کیا اور اجازت حاصل کی۔ کتب خانہ عارف حکمت اور محمودیہ کے قلمی نسخوں سے خوب استفادہ کیا۔ آپ کو ملنے والی "اجازات" اور آپ کو اجازت دینے والوں کی بہت بڑی تعداد ہے۔

گذشتہ صدی عیسوی کی پانچویں دہائی کے اواخر میں حضرت شیخ نے حرمین شریفین سے بیت

المقدس کا قصد کیا، اور وہاں سے دمشق پہنچے جہاں آپ کا زبردست استقبال کیا گیا۔ محدث دیار شام حضرت شیخ بدرالدین حسینی رحمہ اللہ کے انتقال کے بعد آپ کی قدر و منزلت میں اور اضافہ ہو گیا۔ آپ نے شام کے مختلف شہروں کا دورہ کیا اور پھر محلہ قیمریہ کی مسجد "جامع القطاط" میں سکونت اختیار کی۔ آپ کی شہرت پھیلتی گئی اور بلاد شام (سیریا، لبنان، فلسطین اور اردن) میں آپ شیخ بدرالدین حسینی کے نائب و خلیفہ اور محدث دیار شام کے القاب سے مشہور ہو گئے۔

آپ نے شیخ عبدالرحمان سبسی حموی اور شیخ طاہر حمصی سے سلسلہ رفاعیہ کی خلافت و اجازت پائی اور شیخ احمد عربی اور شیخ طیب دمشق وغیرہ سے سلسلہ قادریہ کی خلافت و اجازت حاصل کی۔

۱۳۷۰ھ مطابق ۱۹۵۰ء میں شیخ عبداللہ ہرری بیروت میں وارد ہوئے جہاں کے تمام بڑے مشائخ نے آپ کا استقبال کیا۔ ۱۳۸۹ھ/۱۹۶۹ء میں شیخ نے جامع ازہر کی لبنان کی شاخ میں وہاں کے اس وقت کے ناظم کی دعوت پر طلبہ ازہر کے درمیان علم کلام پر خطبات دئے۔

تصنیفات و آثار:

لوگوں کے عقائد کی اصلاح، طہدین اور اہل بدعت کی توبہ کئی جیسی مصروفیتوں نے آپ کو تصنیف و تالیف کی فرصت کم ہی دی لیکن بایں ہمہ آپ کی بہت سی قیمتی تصنیفات ہیں۔

۱- شرح الطیۃ السیوطی (مطلحات علم حدیث میں) ۲- قصیدۃ فی الاعتقاد (ساتھ اشعار پر مشتمل قصیدہ) ۳- الصراط المستقیم (علم کلام و توحید، مطبوعہ) ۴- الدلیل القویم علی الصراط المستقیم (علم کلام و توحید، مطبوعہ) ۵- مختصر عبداللہ الہرری الکافل بعلم الدین الضروری (عقیدہ، مطبوعہ) ۶- بغیۃ الطالب بمعرفۃ العلم الدینی الواجب (کتاب سابق کی شرح، مطبوعہ) ۷- التعقب الحشیث علی من طعن فیما صح من الحدیث (مطبوعہ، اس کتاب میں ناصر الدین البانی کا رد ہے اور ان کے اقوال کی مذمت ہے۔ اس کے بارے میں محدث دیار مغرب شیخ عبداللہ غامری رحمہ اللہ کا قول ہے کہ: "یہ نہایت عمدہ اور مستحکم رد ہے") ۸- نصرۃ التعقب الحشیث علی من طعن فیما صح من الحدیث (مطبوعہ)



۹- الروائح الزكية في مولد خير البرية - (اور یہ زیر نظر کتاب ہے، جس کا ترجمہ پیش کیا جا رہا ہے۔) ۱۰- الطالب الوفی شرح العقيدة السنية - (مطبوعہ) ۱۱- اظہار العقيدة السنية بشرح العقيدة الطحاوية - (مطبوعہ) ۱۲- شرح الفیہ الزبد فی الفقه الشافعی ۱۳- شرح متن ابی شجاع فی الفقه الشافعی ۱۴- شرح الصراط المستقیم ۱۵- شرح المتن المشاوی فی الفقه المالکی ۱۶- شرح متممة الاجرومية فی النحو ۱۷- شرح البیوقية فی المصطلح ۱۸- صرح البیان فی الرد علی من خالف القرآن - (مطبوعہ) ۱۹- القالات السنية فی کشف ضلالت احمد بن حنبل - (مطبوعہ) ۲۰- کتاب الدرر النضید فی احکام التوبید - (مطبوعہ) ۲۱- شرح الصفات الثلاث عشرة الواجبة لله - (مطبوعہ) ۲۲- العقيدة النجیة (یہ ایک مختصر رسالہ ہے جسے آپ نے ایک ہی مجلس میں املاء کرایا ہے۔) ۲۳- شرح التنبیہ للامام الشیرازی فی الفقه الشافعی - (غیر مکمل) ۲۴- شرح منہج الطلاب للشیخ ذکریا الانصاری فی الفقه الشافعی - (غیر مکمل) ۲۵- شرح کتاب سلم التوفیق الی محبة اللہ علی التحقیق للشیخ عبد اللہ باعلوی۔

اخلاق و کردار :

شیخ عبد اللہ ہرری انتہائی پرہیزگار، متقی اور متواضع شخصیت کے حامل ہیں۔ ہر وقت ذکر و عبادت میں مصروف اور درس و تدریس میں مشغول رہتے ہیں۔ دیکھنے والے انھیں ہر وقت تسلیم و تعظیم، وعظا و نصیحت اور ذکر و ارشاد میں منہمک پاتے ہیں۔ آپ اللہ تعالیٰ کی معرفت رکھنے والے اور کتاب و سنت کو مضبوطی سے پکڑے رہنے والوں میں سے ہیں، نہایت ذہین و فطین، قوی حجت اور روشن دلائل والے ہیں۔ بڑے ہی حکیم و دانائے ہیں اور ہر امر میں مناسب حال معاملہ فرماتے ہیں۔ شریعت کی مخالفت کرنے والوں کی سخت گرفت کرتے ہیں۔ امر معروف و نہی منکر میں بلند حوصلے کے مالک ہیں۔ بد عقیدہ و گمراہ لوگ ان سے ہمیشہ خوف زدہ رہتے ہیں اور ان سے بے حد حسد کرتے ہیں لیکن اللہ تعالیٰ ایمان والوں کی حفاظت کرنے والا ہے۔

☆☆☆

بسم اللہ الرحمن الرحیم

## مقدمة مؤلف

تمام تعریف اللہ تعالیٰ کے لئے ہے جو سارے عالم کا پروردگار ہے، جس نے ہمارے سردار حضرت محمد صلی اللہ علیہ وسلم کو بھیج کر ہم سب پر عظیم انعام فرمایا ہے اور انھیں روشن چراغ اور پرہیزگاروں کا پیشوا بنایا ہے۔ اور درود و سلام ہو رسولوں کے خاتم اور نبیوں کے امام پر اور ان کے پاکباز آل و اصحاب پر۔

بیشک اللہ عزوجل نے نبی کریم صلی اللہ علیہ وسلم کو بزرگی عطا فرمائی ہے۔ اور ان کی امت کو بھی بزرگی بخشی ہے۔ اس کے مقام کو گزشتہ تمام امتوں سے بلند بنایا ہے۔ اللہ تعالیٰ فرماتا ہے کہ: ”تم بہترین امت ہو جو لوگوں کے لئے پیدا کی گئی ہے“ (آل عمران: ۱۱۰) اور اس امت کو جس قدر بلند کی اور جتنا بھی شرف حاصل ہے وہ سب اپنے نبی ہی کی بدولت ہے لہذا اس نبی کریم کی میلاد کا بیان کرنا، ان کی ولادت کے وقت ظاہر ہونے والی نشانیوں کا ذکر کرنا اور اللہ تعالیٰ نے آپ کو جو خصائص و فضائل مرحمت فرمائے ہیں ان کا تذکرہ کرنا نہایت مہتمم بالشان کام مانا جاتا ہے۔

چونکہ میلاد کے موضوع پر لکھی گئی بیشتر کتابیں ضعیف روایات بلکہ بعض موضوعات پر مشتمل ہیں لہذا ہم نے کتب سنت سے استخراج کر کے اس کتاب کو مرتب کیا ہے۔ چنانچہ اس میں ائمہ حفاظ حدیث کی مشہور کتابوں کی بہترین روایتیں اکٹھا ہو گئی ہیں۔ میرا یہ عمل حصول اجر کے لئے ہے اور اس عمل کے لئے اللہ تعالیٰ کے یہاں جو عظیم ثواب ہے، اسی ثواب کی طلب میں ہے۔ والحمد للہ رب العالمین



## بدعت کے معنی اور اس کے حکم کی تحقیق

زبان کے اعتبار سے بدعت اس نئے کام کو کہتے ہیں جس کی سابق میں کوئی مثال نہ ہو، کہا جاتا ہے: ”جنت بامر بدیع“ (تو نے انوکھی بات کی ہے) یعنی ایسا نیا اور عجیب کام جو اس سے پہلے معروف نہ رہا ہو۔ اور شریعت کے لحاظ سے بدعت وہ نیا کام ہے جس کے لئے قرآن و سنت سے کوئی دلیل نہ ہو۔ ابن العربی فرماتے ہیں کہ: ”بدعت اور محدث فی حد ذاته مذموم نہیں ہے، بلکہ وہ بدعت مذموم ہے جو سنت کے مخالف ہے اور نئے کاموں میں سے صرف وہی قابلِ مذمت ہے جو گمراہی کی طرف لے جائے۔“

بدعت کی قسمیں :

بدعت کی دو قسمیں ہیں:

بدعت ضلالت: ایسا نیا کام جو قرآن و سنت کے مخالف ہو۔

بدعت ہدایت: ایسا نیا کام جو قرآن و سنت کے موافق ہو۔

یہ تقسیم امام بخاری (۱) اور امام مسلم (۲) کی اس حدیث سے سمجھی جاسکتی ہے جسے حضرت عائشہ رضی اللہ عنہا نے روایت کیا ہے، فرماتی ہیں کہ: رسول اللہ صلی اللہ علیہ وسلم نے فرمایا ”من أحدث فی أمرنا هذا ما لیس منہ فهو رد“ یعنی جس نے ہمارے دین میں ایسی چیز ایجاد کی

(۱) صحیح البخاری، کتاب الصلح، باب إذا اصطلمو علی صلح جور فاصلم مردود۔

(۲) صحیح مسلم، کتاب الاقضية، باب نقض الاحکام الباطلة ودرمحدثات الامور۔

جو اس میں سے نہیں تو وہ کلام مردود ہے۔ اس حدیث کی روایت امام مسلم (۱) نے کی ہے۔ اور ایک دوسری روایت میں ہے ”من عمل عملا لیس علیہ امرنا فهو رد“ یعنی جس نے کوئی ایسا عمل کیا جو ہمارے امر کے موافق نہیں ہے وہ مردود ہے۔

بدعت کی یہ تقسیم حضرت جریر بن عبد اللہ رضی اللہ عنہ کی روایت کردہ اس حدیث سے بھی مفہوم و واضح ہے جسے امام مسلم (۲) نے اپنی صحیح میں ذکر کیا ہے۔ حضرت جریر فرماتے ہیں کہ: رسول اللہ صلی اللہ علیہ وسلم نے فرمایا: ”من سن فی الاسلام سنة حسنة فله اجرها واجر من عمل بها بعده من غیر أن ينقص من اجورهم شيء، ومن سن فی الاسلام سنة سيئة عمل بها بعده من غیر أن ينقص من عمل بها من بعده من غیر أن ينقص من اوزارهم شيء“

یعنی جس نے اسلام میں کوئی اچھا طریقہ نکالا تو اسے اس کا ثواب ملے گا اور اور اس کے بعد اس پر ملنے والے تمام لوگوں کا ثواب ملے گا، لیکن ان لوگوں کے اپنے ثواب میں کوئی کمی نہ ہوگی، اور جس نے اسلام میں کوئی برا طریقہ نکالا تو اسے اس کا گناہ ملے گا اور اور اس کے بعد اس پر چلنے والے تمام لوگوں کا گناہ بھی ملے گا، لیکن ان لوگوں کے اپنے گناہ میں کوئی کمی نہ ہوگی۔

بخاری شریف (۳) میں ”کتاب صلاة التراويح“ میں ہے کہ: ”ابن شہاب کہتے ہیں کہ: رسول اللہ صلی اللہ علیہ وسلم نے وصال فرمایا اور لوگ اسی حال پر باقی تھے“ حافظ ابن حجر

(۱) صحیح مسلم، تخریج سابق۔

(۲) صحیح مسلم، کتاب الزکاة، باب الحث علی الصدقة ولو بشق تمر أو كلمة طيبة وأنها حجاب من النار؛ و کتاب العلم، باب من سن فی الاسلام سنة حسنة أو سيئة ومن دعا إلى هدي أو ضلالة۔

(۳) صحیح البخاری، کتاب صلاة التراويح، باب فضل من قام رمضان۔



وہ نوا ایجاد امر ہے جس کی سابق میں مثال نہ ہو اور شریعت میں اس کا اطلاق اس نوا ایجاد پر ہوتا ہے جو سنت کے مقابل ہو اور اس حال میں بدعت مذموم ہوتی ہے۔ اور اس کی تحقیق یہ ہے کہ اگر بدعت شریعت میں مستحسن کے ضمن میں شامل ہو تو مستحسن ہے اور اگر قبیح کے تحت آئے تو قبیح ہے ورنہ پھر یہ مباح ہوگی (یعنی اس کا کرنا نہ کرنا دونوں جائز ہوگا) اور کبھی احکام کی پانچ قسم کی طرح بدعت کی بھی تقسیم ہوتی ہے“ (۱) واضح رہے کہ احکام کی پانچ قسم سے ان کی مراد: فرض، مندوب، مباح، مکروہ اور حرام ہے۔

امام بخاری نے اپنی صحیح میں رفاعہ بن رافع زرقی سے روایت کی ہے، وہ فرماتے ہیں کہ: ایک دن ہم حضور صلی اللہ علیہ وسلم کے پیچھے نماز پڑھ رہے تھے، جب آپ نے رکوع سے سر اٹھا کر ”سبح اللہ لمن حمدہ“ فرمایا تو جماعت میں سے ایک شخص نے ”ربنا ولك الحمد“ کہا، نماز کے بعد آپ صلی اللہ علیہ وسلم نے فرمایا: ”من التمت کلم“ یعنی بولنے والا کون ہے۔ اس شخص نے عرض کیا: میں، فرمایا: ”رأيت بضعة وثلاثين ملكاً يندرونها بهم يكتبوا أول“ (۲) میں نے تیس سے زیادہ فرشتوں کو دیکھا کہ وہ اس قول کو پہلے لکھنے کے لئے آپس میں سبقت لے جانے کی کوشش کر رہے ہیں۔

حافظ ابن حجر فتح الباری میں اس حدیث شریف کی شرح کرتے ہوئے لکھتے ہیں کہ: ”اس سے نماز میں غیر ماثور ذکر کے ایجاد کرنے پر استدلال کیا جاتا ہے، بشرطیکہ وہ ماثور کے مخالف نہ ہو“۔ (۳)

(۱) فتح الباری ۴: ۲۵۳۔

(۲) صحیح البخاری، کتاب الاذان، باب فضل التمام ربنا لك الحمد۔

(۳) فتح الباری ۴: ۲۸۷۔

(بخاری کی اس عبارت کی شرح کرتے ہوئے) لکھتے ہیں کہ: ”یعنی لوگ تراویح کی نماز میں جماعت نہیں کرتے تھے“ (۱) ابن شہاب مزید فرماتے ہیں کہ: ”اور یہی حال حضرت ابو بکر کی خلافت اور حضرت عمر کی ابتدائے خلافت میں رہا“ (یعنی لوگ تراویح میں جماعت نہیں کرتے تھے)

اس سلسلے کی تکمیل کے طور پر بخاری شریف میں حضرت عبدالرحمان بن عبد القاری سے مروی ہے وہ کہتے ہیں کہ (۲): رمضان کی ایک شب میں میں حضرت عمر بن خطاب رضی اللہ عنہ کے ہمراہ مسجد کی طرف نکلا تو پایا کہ لوگ بکھرے اور بنٹے ہوئے ہیں کوئی تنہا اپنی نماز پڑھ رہا ہے، تو کسی کے ساتھ ایک جماعت نماز ادا کر رہی ہے (اسے دیکھ کر) حضرت عمر نے فرمایا کہ: میری خواہش ہے کہ اگر میں ان لوگوں کو ایک قاری (امام) کے پیچھے جمع کر دوں تو زیادہ بہتر ہو پھر آپ نے اس کا پختہ ارادہ کیا اور لوگوں کو ابی بن کعب رضی اللہ عنہ کی امامت میں جمع کر دیا۔ پھر ایک دوسری رات میں ان کے ساتھ نکلا تو لوگ اپنے امام کے ساتھ باجماعت نماز (تراویح) پڑھ رہے تھے۔ حضرت عمر نے (یہ دیکھ کر) فرمایا کہ: ”نعم البدعة هذه“ یعنی یہ کیا اچھی بدعت ہے، اور مؤطا کی روایت میں ہے: ”نعمت البدعة هذه“ (۳)

حافظ ابن حجر لکھتے ہیں کہ: ”راوی کا قول کہ حضرت عمر نے فرمایا: ”نعم البدعة“ اور بعض روایت میں تاء کی زیادتی کے ساتھ ”نعمت البدعة“ وارد ہوا ہے۔ اور بدعت اصل میں

(۱) فتح الباری ۴: ۲۵۳۔

(۲) صحیح البخاری، کتاب صلاة التراويح، باب فضل من قام رمضان۔

(۳) مؤطا امام مالک، کتاب الصلاة، باب بدء قیام لیالی رمضان۔



ابوداؤد حضرت عبداللہ ابن عمر سے روایت کی ہے کہ وہ تشہد میں ”وحدہ لا شریک لہ“ بڑھاتے تھے اور فرماتے تھے کہ: ”أنا زدتها“ یعنی میں نے یہ اضافہ کیا ہے۔ (۱)

امام نووی اپنی کتاب تہذیب الاسماء واللغات میں لکھتے ہیں کہ: بدعت باء کے زیر کے ساتھ شریعت میں اس نوا ایجاد کام کو کہتے ہیں جو رسول اللہ صلی اللہ علیہ وآلہ وسلم کے عہد مبارک میں نہ رہا ہو یہ اچھی اور بری دونوں ہوتی ہے۔ امام ابو محمد عبدالعزیز ابن عبداللہ رحمۃ اللہ علیہ رضی اللہ عنہ جن کی امامت و جلالت علمی اور مختلف علوم و فنون پر قدرت و مہارت پر اجماع ہے۔ وہ کتاب القواعد کے آخر میں فرماتے ہیں کہ: بدعت واجب، حرام، مندوب، مکروہ اور مباح ہوتی ہے اور اسے جاننے کا طریقہ یہ ہے کہ اسے شریعت کے اصول و قواعد پر پیش کیا جائے اب اگر وہ ایجاب کے قواعد میں داخل ہو تو واجب، تحریم کے قواعد میں داخل ہو تو حرام اور اسی طرح مندوب، مکروہ اور مباح ہوگی۔ (۲)

ابن عابدین شامی رد المحتار میں فرماتے ہیں کہ: ”کبھی بدعت واجب ہوگی جسے کراہ فرقہ والوں کے رد میں دلائل قائم کرنا اور قرآن و سنت کو سمجھنے بھرنحو کی تعلیم حاصل کرنا، کبھی مندوب ہوتی ہے جسے مسافر خانہ اور مدرسہ بنانا اور ہر وہ احسان کا کام جو صدر اول میں نہیں تھا، کبھی مکروہ ہوتی ہے جیسے مسجدوں کی آرائش و زیبائش کرنا، اور کبھی مباح ہوتی ہے جیسے لباس اور لذیذ کھانے پینے میں فراخی اختیار کرنا۔“ (۳)

(۱) سنن أبی داؤد، کتاب الصلاة، باب التشہد۔

(۲) تہذیب الاسماء واللغات، ۲۲:۳، مادہ (ب و ج)۔

(۳) رد المحتار علی الدر المختار، ۳۷۶:۱۔

امام نووی روضۃ الطالبین میں دعائے قنوت کا ذکر کرتے ہوئے فرماتے ہیں کہ: ”یہ ہے وہ (دعائے قنوت) جو نبی کریم صلی اللہ علیہ وسلم سے مروی ہے اور علماء نے اس میں تبارکت و تعالیت کے پہلے اضافہ کیا ہے: ”ولا یعز من عادیبت“ اور اس کے بعد اضافہ کیا ہے: ”فلک الحمد علی ما قضیت أستغفر وأتوب إلیک“ میں کہتا ہوں کہ: میرے اصحاب نے کہا ہے کہ: ”اس زیادتی میں کوئی حرج نہیں ہے، اور ابو حامد بندنجی وغیرہ نے اسے مستحب کہا ہے۔“ (۱)

حافظ بیہقی نے اپنی کتاب ”مناقب الشافعی“ میں اپنی سند سے امام شافعی رضی اللہ عنہ سے روایت کیا ہے، انہوں نے فرمایا: ”نوا ایجاد کاموں کی دو قسمیں ہیں، ایک وہ کام ہے جو کتاب و سنت یا اثر و اجماع کے خلاف ہو تو یہ گراہی والی بدعت ہے اور دوسرا وہ نیک کام ہے جو ان میں سے کسی کے خلاف نہ ہو تو ایسی بدعت مذموم نہیں ہے۔“ (۲)

☆☆☆

(۱) روضۃ الطالبین، ۲۵۳:۱۔

(۲) مناقب الشافعی، ۳۶۹:۱۔



## چند اچھی اور مستحب بدعتیں

پیروان عیسیٰ علیہ السلام کی بدعت: رہبانیت

اللہ تبارک و تعالیٰ اپنی کتاب عزیز میں فرماتا ہے: ”و جعلنا في قلوب الذين اتبعوه رافة ورحمة و رهبانية ابتدعوها ما كتبناها عليهم إلا ابتغاء رضوان الله“ (الحديد: ۲۷) یعنی اور ہم، اُسے ہم نے ان کے لئے مقرر نہیں کیا تھا، انھوں نے ایسا اللہ کی رضا حاصل کرنے کے لئے ان کے (عیسیٰ علیہ السلام) پیروں کے دل میں نرمی و رحمت ڈال دی اور رہبانیت تو یہ انھوں نے ایجاد کیا کیا تھا۔

اس آیت کریمہ سے بدعت حسنہ پر استدلال کیا جاتا ہے، کیونکہ اس کا معنی حضرت عیسیٰ علیہ السلام کے مومن و تبع امتیوں کی مدح ہے۔ اللہ تعالیٰ نے ان کی مدح فرمائی ہے کیونکہ وہ رافت و رحمت والے تھے، اور انھوں نے رہبانیت کی ایجاد کی تھی۔ رہبانیت: خواہشوں و غم و غم و غم سے علاحدہ ہونے کا نام ہے۔ ان لوگوں نے خود کو عبادت کے لئے مخصوص کرنے کی غرض سے شادیاں کرنے سے بھی پرہیز کیا تھا۔ اللہ تعالیٰ کے فرمان ”ما كتبناها عليهم“ کا معنی یہ ہوا کہ ہم نے رہبانیت ان پر فرض نہیں کیا تھا، انھوں نے اس کو اللہ کی قربت حاصل کرنے کے لئے از خود اختیار کیا تو اللہ تعالیٰ نے اس ایجاد پر ان کی تعریف کی جس کا حکم نہ انجیل میں تھا، اور نہ حضرت عیسیٰ علیہ السلام نے ایسا کرنے کے لئے ان سے کہا تھا۔ ان لوگوں نے اللہ تعالیٰ کی عبادت میں

مبالغہ کرنا چاہا اور شادی اور اہل و عیال کے اخراجات میں مصروف ہونے کو چھوڑ کر تجرد و تنہائی کی زندگی کو اپنایا، چنانچہ وہ لوگ شہروں سے دور جھونپڑیاں بنا کر اس میں عبادت و ریاضت میں مصروف رہتے تھے۔

حضرت خبیب کا قتل کے وقت دو رکعت نماز پڑھنا:

بدعت حسنہ کے قبیل سے ہی حضرت خبیب بن عدی رضی اللہ عنہ کا قتل میں دو رکعت نماز ادا کرنا ہے۔ جیسا کہ امام بخاری نے اپنی صحیح میں روایت کیا ہے۔ فرماتے ہیں کہ: ”مجھ سے ابراہیم بن موسیٰ نے حدیث بیان کی ہے انھوں نے ہشام بن یوسف عن معمر عن الزہری عن عمرو بن ابی شیان ثقفی عن ابی ہریرہ رضی اللہ عنہ روایت کی ہے، وہ فرماتے ہیں کہ: رسول اللہ صلی اللہ علیہ وسلم نے ایک سریہ جاسوسی کے لئے روانہ فرمایا اور ان پر حضرت عاصم بن ثابت انصاری کو امیر مقرر فرمایا۔ یہ عاصم بن عمر بن خطاب کے ماموں تھے۔ جب یہ لوگ (مدینہ سے) نکل کر حجاز اور مکہ کرمہ کے درمیان ایک جگہ پہنچے تو کسی نے ان کے بارے میں قبیلہ لہیان والوں کو خبر دے دیا، یہ قبیلہ ہذیل کی ایک شاخ ہے، تو انھوں نے تقریباً سو تیر اندازوں کو ان کی تلاش میں بھیج دیا، وہ ان کے پیروں کے نشان تلاش کرتے ہوئے ایک ایسی جگہ پہنچے جہاں انھیں کھجوروں کی گٹھلیاں ملیں جنہیں دیکھ کر بولے کہ یہ تو یثرب کی کھجوریں ہیں، وہ لوگ نشانوں کے پیچھے چلتے رہے، جب حضرت عاصم اور ان کے ساتھیوں نے دیکھا کہ وہ لوگ قریب آ گئے تو یہ لوگ ایک پہاڑی پر چڑھ گئے، کافروں نے پہاڑی کو گھیر لیا اور ان سے کہنے لگے کہ اگر تم لوگ نیچے آ کر خود کو ہمارے سپرد کر دو تو ہم کسی کو قتل نہیں کریں گے۔ حضرت عاصم نے کہا ساتھیو! میں تو خود کو کافر کی پناہ میں دینے کو تیار نہیں ہوں اور دعا کی: اے اللہ! ہمارے حال سے حضور صلی اللہ



سے مخاطب ہو کر بولے کہ اگر مجھے اس بات کا خیال نہ ہوتا کہ تم لوگ گمان کرو گے کہ میں موت سے ڈر رہا ہوں تو اور زیادہ نماز پڑھتا۔ اس طرح آپ پہلے شخص ہیں جنہوں نے قتل کے وقت دو رکعت پڑھنے کا طریقہ نکالا۔ پھر دعا کی، اے اللہ! انھیں چن چن کر ہلاک کر اور ان میں سے کسی کو زندہ نہ چھوڑ پھر فرمایا:

فَلَسْتُ أَبَالِي حِينَ أَقْتُلُ مُسْلِمًا ☆ عَلَى أَيْ بَشَقٍ كَانَ فِي اللَّهِ مُصْرَعِي

وَذَلِكَ فِي ذَاتِ الْإِلَهِ وَإِنْ بَشَا ☆ يُبَارِكُ فِي أَوْصَالِ شَلُوِّ مَمْرَعٍ

ترجمہ: جب میں مسلمان قتل کیا جاؤں تو مجھے اس کی فکر نہیں کہ راہ خدا میں کس پہلو مجھے موت آئے، میری یہ قربانی اللہ کے لئے ہے اگر وہ چاہے تو میرے اعضائے بریدہ میں برکتیں عطا فرمائے۔

پھر عقبہ بن حارث نے ان کے پاس جا کر انھیں قتل کر دیا۔ قریش نے حضرت عاصم بن ثابت کی طرف چند آدمی روانہ کئے تاکہ وہ ان کے بدن کا کچھ حصہ لے کر آئے جس سے حضرت عاصم کی پہچان ہو سکے کیونکہ انھوں نے غزوہ بدر میں قریش کے بڑے لوگوں میں سے ایک کو قتل کیا تھا تو اللہ تعالیٰ نے ان کی لاش کے پاس بھڑوں کی طرح کچھ بھیج دیا جنہوں نے ان کی لاش کے پاس کسی کو پھٹکنے نہیں دیا اور قریش کے فرستادہ ان کے بدن کا کوئی حصہ لے جانے میں کامیاب نہیں ہو سکے۔ (۱)

یحییٰ بن یسر کا مصحف شریف پر نقطے لگانا:

بدعت حسنہ میں سے قرآن کریم پر نقطوں کا لگانا بھی ہے۔ صحابہ کرام جنہوں نے رسول

(۱) صحیح البخاری، کتاب المغازی، باب غزوة الرجز.....

علیہ وسلم کو مطلع فرما۔ کافروں نے تیر برس سنا شروع کر دیا جس سے حضرت عاصم اور ان کے سات ہمراہی شہید ہو گئے باقی بچے خبیب، زید (بن دھنہ) اور ایک تیسرے شخص (عبداللہ بن طارق) انھیں کافروں نے عہد و پیمان دیا تو یہ حضرت ان کے عہد و پیمان کا بھروسہ کر کے (پہاڑی سے نیچے) اتر آئے اور جب انھوں نے خود کو ان کے سپرد کر دیا، تو کافروں نے انھیں کی کمانوں سے تانت نکال کر ان کی مشکلیں باندھنا شروع کر دیا۔ تیسرے ساتھی (یعنی عبداللہ بن طارق) نے کہا کہ یہ تو ابھی سے بے وفائی کرنے لگے اور کافروں کے ساتھ جانے سے سختی سے انکار کر دیا۔ کافروں نے بڑی کھینچ تان اور کوشش کی کہ وہ بھی ان کے ساتھ چلیں لیکن وہ کسی طرح آمادہ نہیں ہوئے تو انھیں قتل کر کے خبیب اور زید کو لے کر چلے اور انھیں مکہ لا کر فروخت کر دیا۔ حضرت خبیب کو بنو حارث بن عامر بن نوفل نے خرید لیا کیونکہ غزوہ بدر میں حضرت خبیب نے حارث بن عامر کو قتل کیا تھا۔ حضرت خبیب عرصے تک ان کی قید میں رہے یہاں تک کہ ان لوگوں نے ان کے قتل کا ارادہ کیا اس کے لئے انھوں نے حارث کی بیٹی سے استر مانگا عورت نے استرا دے دیا اور کسی سبب اپنے بچے کی طرف سے غافل ہو گئی پچھ حضرت خبیب کے پاس پہنچ گیا اور انھوں نے اسے اپنی ران پر بٹھالیا (وہ عورت کہتی ہے) جب میں نے اپنے بچے کو ان کے پاس دیکھا تو بہت گھبرائی خبیب نے میری پریشانی کو محسوس کیا اور کہا تم اس لئے ڈر رہی ہو کہ میں بچے کو قتل کر دوں گا میں انشاء اللہ ایسا ہرگز نہیں کروں گا۔ وہ عورت کہتی تھی کہ میں نے خبیب سے زیادہ نیک کوئی قیدی نہیں دیکھا میں نے ان کو انگور کے خوشوں سے انگور کھاتے ہوئے دیکھا حالانکہ ان دنوں مکہ میں کوئی پھل نہیں تھا اور وہ زنجیر میں جکڑے ہوتے تھے بلاشبہ ان کا یہ رزق اللہ ہی کی جانب سے ہوتا تھا۔ جب بنی حارث انھیں قتل کے لئے حدود حرم سے باہر لے گئے اس وقت حضرت خبیب نے کہا کہ مجھے دو رکعت نماز پڑھنے کی اجازت دے دو پھر نماز کے بعد کافروں



کریم صلی اللہ علیہ وسلم کے اہلکار نے پرچی الہی کی کتابت کی تھی انھوں نے باء اور تاء اور ان جیسے دوسرے حروف کو بغیر نقطوں کے لکھا تھا، یوں ہی جب حضرت عثمان رضی اللہ عنہ نے مصحف کے چھ نسخے تیار کروائے تھے، جن میں سے ایک نسخہ اپنے پاس رکھا تھا اور باقی کو مکہ مکرمہ بصرہ وغیرہ مختلف علاقوں میں بھجوا دیا تھا تو یہ مصاحف بھی بغیر نقطوں کے تھے۔ اور سب سے پہلے جس نے مصحف پر نقطے لگائے وہ ایک صاحب علم و فضل اور تقویٰ والے تابعی تھے جن کا نام یحییٰ بن یعمر تھا۔ ابوداؤد حسبتانی اپنی کتاب ”کتاب المصاحف“ میں لکھتے ہیں کہ: ”مجھ سے عبد اللہ نے ان سے محمد بن عبد اللہ مخزومی نے، ان سے احمد بن نصر بن مالک نے، ان سے حسین بن ولید نے، ان سے ہارون بن موسیٰ نے روایت کی ہے، وہ کہتے ہیں کہ: جس نے سب سے پہلے مصحف میں نقطے لگائے وہ یحییٰ بن یعمر تھے۔“ (۱)

اس سے پہلے قرآن کے نسخے بغیر نقطوں کے لکھے جاتے تھے۔ لیکن جب انھوں نے یہ کام کیا تو کسی نے ان کی تردید نہیں کی باوجودیکہ رسول اللہ صلی اللہ علیہ وسلم نے مصحف پر نقطے لگانے کا کوئی حکم نہیں دیا ہے۔

حضرت عثمان کا جمعہ میں ایک اذان کا اضافہ :

یہ وہ بدعت (حسنہ) ہے جسے حضرت عثمان رضی اللہ عنہ نے ایجاد کیا ہے، چنانچہ صحیح بخاری شریف کی عبارت (کا ترجمہ) ہے کہ: ”مجھ سے آدم نے حدیث بیان کی ہے انھوں نے ابن ابی ذئب سے، انھوں نے زہری سے انھوں نے سائب بن یزید سے روایت کیا ہے، وہ فرماتے ہیں کہ: جمعہ کے دن اذان اس وقت شروع ہوتی تھی جب امام منبر پر بیٹھ جاتا تھا یہ حال

حضور صلی اللہ علیہ وسلم، حضرت ابوبکر اور حضرت عمر رضی اللہ عنہما کے وقت میں رہا اور جب حضرت عثمان رضی اللہ عنہ کا عہد آیا اور لوگ بہت ہو گئے تو انھوں نے زوراء کے مقام پر ایک تیسری اذان کا اضافہ کیا۔“ (۱)

حافظ ابن حجر فتح میں فرماتے ہیں کہ: ”بخاری ہی میں وکیع عن ابن ابی ذئب کی روایت میں ہے کہ: رسول اللہ صلی اللہ علیہ وسلم اور ابوبکر و عمر (رضی اللہ عنہما) کے عہد میں جمعہ کے دن دو اذانیں تھیں، ابن خزیمہ فرماتے ہیں کہ ”اذانیں“ یعنی دو اذان کہنے سے ان کی مراد اذان اور اقامت ہے تغلیب کے طور پر ”اذانیں“ کہہ دیا، یا اس لئے کہ دونوں اعلان میں مشترک ہیں جیسا کہ اذان کے ابواب میں گزر چکا ہے۔“ (۲)

ابن حجر مزید کہتے ہیں کہ: ”ان کا قول ہے ”تیسری اذان کا اضافہ کیا“ اور وکیع عن ابن ابی ذئب کی روایت میں ہے کہ: تو عثمان (رضی اللہ عنہ) نے اول اذان کا حکم دیا اور اسی طور پر اسی کے مثل ثانی سے بھی مروی ہے۔ اور ان دونوں کے درمیان کوئی فکر اور نہیں ہے اس لئے کہ اضافی ہونے کے سبب اس کا نام تیسری رکھ دیا گیا اور اس حیثیت سے کہ وہ اذان اور اقامت سے پہلے تھی، اس کا نام پہلی رکھ دیا گیا اور عقیل کی روایت جو دو باب کے بعد آ رہی ہے میں ہے کہ ”دوسری اذان کا حکم حضرت عثمان نے دیا“ دوسری نام دینے میں صرف اذان حقیقی کا اعتبار کیا گیا ہے اقامت کا نہیں۔“ (۳)

- (۱) صحیح البخاری، کتاب الجمعة، باب الأذان یوم الجمعة۔  
 الزوراء: مدینہ منورہ میں ایک جگہ کا نام ہے، دیکھئے: معجم البلدان، ۱۵۶: ۳۔  
 (۲) فتح الباری، ۲: ۳۹۳۔  
 (۳) نفس مرجع، نفس صفحہ۔



نبی کریم صلی اللہ علیہ وسلم کی میلاد منانا:

انشاء اللہ اس موضوع پر گفتگو آنے والی ایک علاحدہ فصل میں ہوگی۔

اذان کے بعد بآواز بلند درود شریف پڑھنا :

اذان کے بعد نبی کریم صلی اللہ علیہ وسلم پر بآواز بلند درود شریف پڑھنا بھی بدعت حسنہ

میں سے ہے، جو سات سو ہجری کے بعد شروع ہوئی، اور یہ عمل پہلے نہ تھا۔

حضور کے نام کے ساتھ صلی اللہ علیہ وسلم لکھنا:

بدعت حسنہ ہی میں سے حضور کے نام مبارک کے ساتھ صلی اللہ علیہ وسلم لکھنا بھی ہے۔

خود رسول اللہ صلی اللہ علیہ وسلم نے بادشاہوں اور امراء کے نام جو خط لکھے ہیں ان میں یہ نہیں لکھا

ہے، بلکہ آپ صلی اللہ علیہ وسلم صرف یہ لکھا کرتے تھے: "من محمد رسول الله إلى فلان"

محمد رسول اللہ کی جانب سے فلاں کی طرف۔

صالحین کا سلاسل طریقت کو ایجاد کرنا :

بدعت حسنہ ہی میں سے بعض اہل اللہ کا سلاسل طریقت و تصوف کی بنا ڈالنا بھی ہے

جیسے رفاعیہ، قادریہ وغیرہ۔ اور یہ تقریباً چالیس سلسلے ہیں۔ اور ان سلسلوں کی اصل بدعت حسنہ ہی

ہے۔ ان سلسلوں کی طرف نسبت رکھنے والے کچھ لوگ جادہ حق سے الگ ہو گئے ہیں لیکن اس

سے ان سلسلوں کی اصل پر کوئی حرف نہیں آتا ہے۔

## گمراہی والی بدعتیں

یہ دو قسم کی ہیں: وہ بدعت جس کا تعلق اصول دین سے ہے۔ اور وہ بدعت جو فروع سے تعلق رکھتی ہے۔

اصول دین سے تعلق رکھنے والی بدعت وہ ہے جو عقیدہ میں ایجاد ہوئی ہو، اور جو صحابہ کے عقیدے کے خلاف ہو، اس بدعت کی مثالیں بہت ہیں۔ ان میں بعض مندرجہ ذیل ہیں۔

قدر کے انکار کی بدعت :

اس بدعت کی ایجاد سب سے پہلے بصرہ میں معبد چینی (۱) نے کیا جیسا کہ صحیح مسلم میں یحییٰ بن یسر

سے مروی ہے۔ (۲) اور یہ لوگ قدر یہ کہلاتے ہیں۔ (۳) یہ گمان کرتے ہیں کہ اللہ تعالیٰ نے

جادوں کے افعال کو مقدر نہیں کیا، اور نہ ہی ان کے افعال کو خلق کیا ہے۔ ان کے خیال میں یہ

افعال اختیار یہ خود بندوں کی تخلیق ہیں۔ ان میں سے بعض یہ بھی گمان کرتے ہیں کہ اللہ تعالیٰ

نے خیر کو مقدر کیا ہے شر کو نہیں۔ اور مرتکب گناہ کبیرہ نہ مومن ہے نہ کافر، بلکہ وہ دو منزلوں کے بیچ

ایک منزل میں ہے، یہ گناہگاروں کی شفاعت کے منکر ہیں، اور جنت میں اللہ تعالیٰ کے دیدار کا

بھی انکار کرتے ہیں۔

جمہیہ کی بدعت:

(۱) معبد چینی کے بارے میں دیکھئے: التعمیر فی الدین، ۲۱؛ و تہذیب المعجز، ۱۰: ۲۲۵۔

(۲) صحیح مسلم، کتاب الایمان کا آغاز۔

(۳) قدریہ کے عقائد اور مختلف فرقوں کے بارے میں دیکھئے: التعمیر فی الدین، ۶۳-۹۵۔



انہیں جبریہ کہا جاتا ہے اور یہ جہم بن صفوان (۱) کے پیرو ہیں، یہ لوگ کہتے ہیں کہ: بندے اپنے افعال میں مجبور محض ہیں، اور انہیں کوئی اختیار حاصل نہیں ہے، بلکہ وہ ہوا میں معلق تنکے کی طرح ہے جسے ہوا دائیں بائیں جدھر چاہتی ہے گھماتی رہتی ہے۔  
خارجیوں کی بدعت:

یہ وہ ہیں جنہوں نے سیدنا علی رضی اللہ عنہ پر خروج کیا اور یہ گناہ کبیرہ کرنے والوں کی تکفیر کرتے ہیں۔ (۲)

ایسے موجودات و حوادث کا قول کرنا جس کی ابتدا نہ ہو:

اور یہ ایسی بدعت ہے جو صراحتاً عقل و نقل دونوں کے خلاف ہے۔  
فروع دین سے تعلق رکھنے والی بدعت بھی مذکور تقسیم کے اعتبار سے منقسم ہوتی ہے۔

بدعات سیدہ عملیہ:

☆ حضور صلی اللہ علیہ وسلم کے نام کے ساتھ (ص) لکھنا اور اس سے زیادہ برا اور قبیح (صلعم) لکھنا ہے۔

☆ انہیں میں سے بعض لوگوں کا ایسے مصلوں یا تکیوں پر تیمم کرنا ہے جس پر منی کی گرد

نہ ہو۔

☆ انہیں میں سے اسم جلالت (اللہ) کی تحریف ہے جو سلسلہ تصوف کی طرف منسوب

(۱) جہم بن صفوان اور فرقہ جبریہ کے سلسلے میں دیکھیے: التہمیر فی الدین، ۱۰۷: والفرق بین الملک،

۲۱۱: واملل والنمل، ۸۶:۱۔

(۲) خارجیوں کے عقائد اور مختلف فرقوں کے لئے دیکھیے: التہمیر فی الدین، ۴۵-۶۲۔

بعض لوگ کرتے ہیں۔ جب وہ اسم جلالت کا ورد کرتے ہیں تو یا تو لام اور ہاء کے درمیان الف کو حذف کر دیتے ہیں اور اسے بغیر مد کے بولتے ہیں، یا تو خود ہاء کو حذف کر دیتے ہیں اور ”اللا“ کہتے ہیں۔ اور ان میں سے بعض ”ءاھ“ کہتے ہیں جب کہ یہ لفظ اظہار تکلیف و شکایت کے لئے بنایا گیا ہے اور اس پر اہل زبان کا اجماع ہے۔ خلیل بن احمد کہتے ہیں کہ اسم جلالت (اللہ) سے مد کے الف کو حذف کرنا جائز نہیں ہے۔

اگر یہ کہا جائے کہ: کیا حضرت عرباض بن ساریہ سے مروی ابوداؤد کی حدیث میں یہ نہیں فرمایا ہے کہ: ”وإياكم ومحدثات الأمور فإن كل محدثة بدعة وكل بدعة ضلالة“ (۱) یعنی نواہی بجا دے سچو کیونکہ ہر نواہی بجا بدعت ہے اور ہر بدعت گمراہی ہے۔

اس کا جواب یہ ہے کہ اس حدیث میں لفظ عام ہے اور معنی مخصوص ہے۔ اور اس کی دلیل وہ احادیث ہیں جو ابھی گزری ہیں۔ لہذا یہی کہا جائے گا کہ حضور صلی اللہ علیہ وسلم کی مراد وہ نواہی بجا دے ہیں جو کتاب و سنت، اجماع یا اثر کے خلاف ہو۔

امام نووی رحمہ اللہ صحیح مسلم کی شرح میں کہتے ہیں کہ: ”اور حضور صلی اللہ علیہ وسلم کے فرمان: ”وكل بدعة ضلالة“ یعنی ہر بدعت گمراہی ہے، یہ عام مخصوص ہے اور اس سے مراد اکثر بدعتیں ہیں اس کے بعد بدعت کی پانچ قسموں میں تقسیم کی ہے: واجب، مندوب، حرام، مکروہ، مباح اور فرمایا: ”جب اس بات کو سمجھ لیا گیا جسے میں نے ذکر کیا ہے تو پتہ چل گیا کہ یہ حدیث ”عام مخصوص“ میں سے ہے اور اس سے ملتی ہوئی وہ احادیث بھی جو وارد ہوئی ہیں عام مخصوص ہیں (یعنی لفظ عام اور معنی خاص ہے)، اور میری بات کی تائید حضرت عمر کے تراویح کے بارے میں اس قول سے بھی ہوتی ہے کہ ”نعمت البدعة“ اور لفظ ”محل“ کے ساتھ تاکید ہونا اس بات

(۱) سنن ابی داؤد، کتاب السنۃ، باب لزوم السنۃ



سے مانع نہیں ہے کہ یہ حدیث (کل بدعة ضلالة) عام مخصوص ہو کیونکہ تخصیص لفظ ”کل“ کے ساتھ بھی ہوتی ہے جیسے اللہ تعالیٰ کا فرمان ”وتدمر کل شیء“ (احقاف: ۲۵)۔ (۱)  
اور اس تقسیم کو شیخ عبدالعزیز عبدالسلام نے کتاب القواعد کے آخر میں قدرے تفصیل کے ساتھ ذکر کیا ہے اور ان سے حافظ ابن حجر نے فتح الباری میں نقل کیا ہے اور اسے تسلیم بھی کیا ہے۔

☆☆☆

### محفل میلاد شریف اور اس کے جواز کے دلائل

رسول اللہ صلی اللہ علیہ وسلم کی پیدائش کو منانا بھی بدعت حسنہ میں سے ہے۔ اس لئے کہ یہ عمل نہ تو نبی کریم صلی اللہ علیہ وسلم کے زمانے میں تھا اور نہ اس سے متصل زمانے میں۔ یہ تو ساتویں صدی ہجری کے آغاز میں شروع ہوا ہے۔ اور سب سے پہلے اسے جس نے شروع کیا وہ ابن ابی اسحاق کا بادشاہ مظفر تھا جو ایک عالم پرہیزگار اور بہادر شخص تھا۔ اور اس محفل میں اس نے بہت سے علماء کو اکٹھا کیا جن میں اصحاب حدیث بھی تھے اور صوفیائے صادقین بھی تھے۔ اور مشرق و مغرب کے علماء نے اس کام کو پسند فرمایا جن میں حافظ احمد بن حجر عسقلانی، حافظ سخاوی اور حافظ جلال الدین سیوطی وغیرہ شامل ہیں۔

حافظ سخاوی نے اپنے فتاویٰ میں ذکر کیا ہے کہ میلاد شریف منانے کا عمل قرون ثلاثہ کے بعد شروع ہوا۔ اور عرب سے دنیا بھر کے تمام بڑے شہروں میں اہل اسلام میلاد شریف مناتے چلے آ رہے ہیں۔ مسلمان میلاد کی راتوں میں انواع و اقسام کے صدقات و خیرات کرتے ہیں، میلاد کی کتابوں کو پڑھنے کا اہتمام کرتے ہیں۔ اور میلاد کی برکتوں سے ان پر بے پایاں فضل ہوتا ہے۔

حافظ جلال الدین سیوطی نے میلاد شریف کے موضوع پر ایک رسالہ لکھا ہے جس کا نام انھوں نے ”حسن المقصد فی عمل المولد“ رکھا ہے اس میں فرماتے ہیں کہ ”ربیع الاول کے مہینے میں میلاد النبی صلی اللہ علیہ وسلم منانے کے بارے میں سوال کیا گیا ہے کہ شرعی نقطہ نظر



سے اس کا کیا حکم ہے؟ یہ قابل تعریف ہے یا قابل مذمت؟ اور کیا میلاد کرنے والا ثواب پائے گا یا نہیں؟ تو میرا جواب ہے کہ: میلاد شریف کی اصل لوگوں کا اکٹھا ہونا، جتنا میسر ہو تلاوت قرآن کرنا، نبی کریم صلی اللہ علیہ وسلم کے ابتدائی احوال کے بارے میں وارد اخبار و روایات کو بیان کرنا اور آپ کی پیدائش کے وقت جو نشانیاں ظاہر ہوئیں ان کا ذکر کرنا ہے۔ پھر لوگوں کے لئے دسترخوان بچھتا ہے لوگ کھاتے ہیں۔ اور ان امور پر کچھ اضافہ کئے بغیر لوٹ جاتے ہیں۔ اور یہ ایک بدعت حسنہ ہے، اسے کرنے والا ثواب کا مستحق ہوگا۔ کیونکہ اس میں نبی کریم صلی اللہ علیہ وسلم کی تعظیم شان ہے، اور آپ کی پیدائش پر مسرت و خوشی کا اظہار ہے۔ جس نے اس کام کو سب سے پہلے شروع کیا وہ اربل کا بادشاہ مظفر ابوسعید کوبری بن زین الدین علی بن بکتکین تھا جس کا شمار بڑے عظیم و سخا بادشاہوں میں ہوتا ہے، اور اس نے کئی اچھی نشانیاں چھوڑیں ہیں۔ فتح قاسیوں (۱) کی مسجد جامع مظفری بھی اسی بادشاہ کی تعمیر کردہ ہے۔“ (۲)

ابن کثیر اپنی تاریخ میں لکھتے ہیں کہ: ”وہ (بادشاہ مظفر) مدینہ الاول میں میلاد شریف مناتا تھا اور عظیم الشان جشن برپا کرتا تھا۔ وہ ایک نڈر، بہادر، جانناز، عاقل، عالم اور عادل بادشاہ تھے۔ اللہ تعالیٰ ان پر رحم فرمائے اور انھیں بلند درجہ عطا فرمائے۔ شیخ ابو الخطاب ابن وحیہ نے ان کے لئے میلاد شریف کی ایک کتاب تصنیف کی اور اس کا نام ”التنوير في مولد البشير والنذير“ رکھا تو انھوں نے شیخ کو ایک ہزار دینار پیش کیا۔ انھوں نے ایک طویل عرصے تک

(۱) فتح قاسیوں دمشق کا ایک محلہ ہے۔ اور اسی مسجد کے جانب میں شیخ اکبر محمدی الدین ابن عربی روح

اللہ روحہ کا مزار ہے۔ (مترجم)

(۲) الحادی للفتاویٰ، ۱: ۱۸۹-۱۹۷۔

حکمرانی کی اور سات سو تیس ہجری میں جب وہ عکا شہر میں فرنگیوں کے گرد حصار ڈالے ہوئے تھے ان کا انتقال ہو گیا وہ اچھی سیرت و خصلت کا حامل تھے۔“ (۱)

سبط ابن جوزی نے مرآة الزمان میں ذکر کیا ہے کہ ان کے یہاں میلاد شریف میں بڑے بڑے علماء و صوفیاء شرکت کرتے تھے۔ (۲)

ابن خلکان حافظ ابن دحیہ کے تذکرے میں لکھتے ہیں کہ: ”وہ اعیان علماء اور مشاہیر فناء میں سے تھے۔ مراکش سے چل کر شام و عراق پہنچے۔ ۶۰۷ھ میں اربل سے گزرے تو وہاں کے عظیم القدر بادشاہ مظفر الدین بن زین الدین کو پایا کہ وہ میلاد شریف کا خاص اہتمام کرتے ہیں۔ چنانچہ انھوں نے ان کے لئے کتاب ”التنوير في مولد البشير والنذير“ تصنیف فرمایا، اور خود بادشاہ کو یہ کتاب پڑھ کر سنایا، تو بادشاہ نے انھیں ایک ہزار دینار پیش کیا۔“ (۳)

حافظ سیوطی فرماتے ہیں کہ: ”امام حافظ ابو الفضل احمد بن حجر نے میلاد شریف کے لئے ایک اصل اور دلیل کا استخراج سنت رسول صلی اللہ علیہ وسلم سے کیا ہے، اور میں نے اس کے لئے ایک دوسری دلیل کا استخراج کیا ہے۔۔۔۔۔“

ان (مذکورہ بالا باتوں) سے ظاہر ہے کہ میلاد شریف منانا بدعت حسنہ ہے اور اس کے انکار کی کوئی (معقول) وجہ نہیں ہے۔ بلکہ میلاد شریف سنت حسنہ کہلائے جانے کا مستحق ہے، کیونکہ وہ رسول اللہ صلی اللہ علیہ وسلم کے اس فرمان میں شامل ہے کہ: من سن فی الإسلام سنة

(۱) البدایہ والنہایہ، ۳: ۱۳۶۔

(۲) الحادی للفتاویٰ، ۱: ۱۹۰۔

(۳) دنیات لأعیان، ۳: ۴۹۔



حسنة فله اجرها واجر من عمل بها بعده من غير أن ينقص من أجورهم شيء“ (یعنی جس نے اسلام میں اچھا طریقہ ایجاد کیا اسے اس کا اجر ملے گا اور اس کے بعد اس پر جو لوگ عمل کریں گے ان کا اجر بھی اسے ملے گا بغیر ان لوگوں کے اجر و ثواب میں کسی کمی کے) اگرچہ یہ حدیث ایک خاص سلسلے میں وارد ہوئی ہے، اور وہ یہ ہے کہ فقر و فاقہ میں مبتلا ایک جماعت اللہ کے رسول صلی اللہ علیہ وسلم کے پاس آئی، وہ لوگ پھٹے ہوئے اور انتہائی بوسیدہ لباس پہنے ہوئے تھے، اللہ کے رسول صلی اللہ علیہ وسلم نے ان کے لئے صدقہ جمع کرنے کا حکم دیا تو بہت سارا سامان جمع ہو گیا، جس سے حضور صلی اللہ علیہ وسلم بہت خوش ہوئے اور فرمایا کہ: ”من سن فی الاسلام“.....“ الحدیث۔ لیکن اس حدیث کا حکم اس واقعے سے مخصوص نہیں ہو سکتا۔ اس لئے کہ اعتبار عام لفظ کا ہوتا ہے خصوص سبب کا نہیں ہوتا ہے، جیسا کہ اصولیین کے نزدیک طے شدہ ہے۔ اور جو اس کا انکار کرے وہ مجادل اور ہٹ دھرمی ہے۔

☆☆☆

حضور ﷺ کے شرف و بزرگی کے بیان میں وارد بعض آیات قرآنیہ

اللہ تعالیٰ نے قرآن پاک کی بہت ساری آیتوں میں آپ صلی اللہ علیہ وسلم کے فضل و شرف کا ذکر فرمایا ہے۔ ان آیات میں سے بعض وہ ہیں جو آپ کے بلند اخلاق اور علو شان کے بیان پر مشتمل ہیں جیسے اللہ تعالیٰ کا فرمان: ”وانك لعلی خلق عظیم“۔ (القلم: ۶) یعنی آپ اخلاق عظیم پر ہیں۔

اور بعض وہ آیتیں ہیں جن میں اللہ تعالیٰ نے آپ کے نسب کی بلندی اور مقام و منزلت کی عظمت کو ظاہر فرمایا ہے، جیسے آیت کریمہ: ”لقد جاءكم رسول من أنفسكم عزیز علیہ ما عنتم حریص علیکم بالمومنین رؤف رحیم“۔ (التوبہ: ۱۲۸) یعنی بیشک تمہارے پاس تم میں سے ہی ایک ایسا رسول آیا ہے جسے تمہارا نقصان میں پڑنا شاق گزرتا ہے۔ جو تمہاری فلاح کا شدید خواہش مند ہے اور ایمان والوں کے لئے شفیق و رحیم ہے۔

اور بعض ایسی آیتیں ہیں جو دوسرے انبیاء کرام پر نازل کتابوں میں اللہ تعالیٰ نے آپ کی جو مدح و ثنا کی ہے اس کی نشاندہی کرتی ہیں، جیسے اللہ تبارک و تعالیٰ کا فرمان: ”محمد رسول اللہ، و الذین معہ أشداء علی الکفار رحماء بینہم تراہم رکعاً سجداً یبتغون فضلاً من اللہ و رضواناً سیماہم فی وجوہہم من أثر السجود ذلک مثلہم فی التورۃ و مثلہم فی الإنجیل کمنزوع أخرج شططہ فنازرہ فاستغلظ فاستوی علی سوقہ یعجب الزراع لیغیظ بہم الکفار“۔ (الفتح: ۲۹) یعنی محمد (صلی اللہ علیہ وسلم) اللہ تعالیٰ کے



رسول ہیں اور جو لوگ ان کے ساتھ ہیں وہ سب کافروں پر سخت اور آپس میں رحیم ہیں۔ تم انہیں ہمیشہ رکوع و سجدہ میں اللہ کے فضل و رضا کی طلب میں پاؤ گے۔ ان کے چہروں پر سجدوں کے آثار ظاہر ہیں تو رات و انجیل میں ان کی مثال یوں دی گئی ہے گویا وہ ایسی کھیتی ہیں جس نے کوئیل نکالی پھر اسے تقویت پہنچائی پھر وہ توانا ہوئی اور پھر اپنے تئیں پر کھڑی ہو گئی اپنے کاشتکاروں کو خوش کرتی ہے تاکہ کفار ان سے جلیں۔

انہیں آیتوں میں وہ آیت بھی ہے جس میں اللہ تعالیٰ نے جملہ نبیوں پر آپ کی فضیلت اور اسبقیت کو واضح کیا ہے۔ اور وہ آیت ہے: ”وَإِذَا اخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كُتُبٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ قَالَ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي قَالُوا أَقْرَرْنَا قَالَ فَاشْهَدُوا وَأَنَا مَعَكُمْ مِنَ الشَّاهِدِينَ“۔ (آل عمران: ۸۱) یعنی اور یاد کیجئے جب اللہ تعالیٰ نے انبیاء سے عہد و میثاق لیا کہ میں نے تمہیں کتاب و دانائی بخشی ہے پھر تمہارے پاس وہ رسول آئے جو تمہارے پاس جو ہے اس کی تصدیق کرتا ہو، تو تمہیں اس پر ایمان لانا ہوگا اور اس کی مدد کرنی ہوگی۔ فرمایا کہ یہی تم اس کا اقرار کرتے ہو اور اس عہد کی بھاری ذمہ داری اٹھاتے ہو۔ انبیاء نے عرض کیا کہ ہم اقرار کرتے ہیں فرمایا کہ گواہ ہو جاؤ میں بھی تمہارے ساتھ گواہوں میں سے ہوں۔

ان میں بعض وہ آیتیں ہیں جو آپ کی تعظیم و توقیر اور جلالت شان کو ظاہر و باہر کرتی ہیں

جیسے ارشاد خداوندی: ”إِنَّ الَّذِينَ ينادونك من وراء الحجرات أكثرهم لا يعقلون، ولو أنهم صبروا حتى تخرج إليهم لكان خيرا لهم والله غفور رحيم“۔ (الحجرات: ۳-۵) یعنی جو لوگ آپ کو حجرے کے باہر سے پکارتے ہیں ان میں سے بیشتر نا سمجھ ہیں۔ اگر یہ لوگ صبر کرتے حتیٰ کہ آپ خود باہر تشریف لاتے تو یہ ان کے لئے زیادہ بہتر تھا اور اللہ تعالیٰ بہت زیادہ

مغفرت کرنے والا اور رحم کرنے والا ہے۔ یونہی اللہ تعالیٰ کا یہ ارشاد: ”يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ“۔ (الانفال: ۲۶) یعنی اے ایمان والو اللہ و رسول کی پکار پر لبیک کہو کہ یہ تمہیں زندگی بخشنے والی ہے۔

اسی طرح قرآن کا یہ فرمان: ”لَا تَجْعَلُوا دَعَاءَ الرَّسُولِ بَيْنَكُمْ كَدَعَاءِ بَعْضِكُمْ بَعْضًا“۔ (النور: ۶۳) یعنی رسول کو ایسے نہ پکارو یا آپس میں انہیں ایسے نہ یاد کرو جیسے باہم ایک دوسرے کو پکارتے یا یاد کرتے ہو۔

بعض وہ آیتیں ہیں جو آپ کے پردہ فرمانے کے بعد بھی آپ کی عظمت و شان کے قائم و دائم رہنے کی صراحت کرتی ہیں۔ اللہ تعالیٰ کا ارشاد ہے: ”النَّبِيُّ أَرَسَىٰ بِالْمُؤْمِنِينَ مِنْ أَنْفُسِكُمْ وَأَزْوَاجُهُ امْهَنَّهُمْ“۔ (الاحزاب: ۶) یعنی نبی مومنین پر ان کی جانوں سے زیادہ حقدار ہیں، اور نبی کی بیویاں ان کی مائیں ہیں۔ اور فرمایا: ”وَلَا أَنْ تَنْكِحُوا أَزْوَاجَهُمْ مِنْ بَعْدِهِ“۔ (الاحزاب: ۵۳) یعنی اور نہ یہ کہ ان کے بعد ان کی بیویوں سے کبھی نکاح کرو۔ اور انہیں آیتوں میں اللہ تعالیٰ نے آپ کی زندگی کی قسم یاد کی ہے۔ فرماتا ہے: ”لَمَسَّكَ إِنْهُمْ لَعْنَىٰ مُسْكِرَتِهِمْ يَعْصُونَ“۔ (الحجر: ۷۲) یعنی آپ کے جان کی قسم یہ سب اپنے نشتے میں سرگرداں ہیں۔



## آپ صلی اللہ علیہ وسلم کے نسب شریف کا ذکر

محمد (صلی اللہ علیہ وسلم) بن عبد اللہ بن عبد المطلب بن ہاشم بن عبد مناف بن قصی بن کلاب بن مرثہ بن کعب بن لؤی بن غالب بن فہر بن مالک بن النضر بن کنانہ بن خزیمہ بن مدرکہ بن الیاس بن مضر بن نزار بن معد بن عدنان، ابوالقاسم، اولاد آدم کے سردار، اللہ کا درود وسلام ہو آپ پر جب جب اہل ذکر آپ کا ذکر کریں، اور اہل غفلت آپ کی یاد سے غافل رہیں۔

آپ کے جد اعلیٰ عدنان اللہ کے نبی حضرت اسماعیل علیہ السلام کی نسل سے تھے جو در حقیقت ذبح ہیں، اور اللہ کے نبی حضرت ابراہیم خلیل اللہ علیہ السلام کے بیٹے ہیں۔ اللہ کا درود وسلام ہو ہمارے آقا محمد صلی اللہ علیہ وسلم پر اور ان کے تمام انبیاء و مرسلین بھائیوں پر۔

یہ آپ کا نسب شریف ہے۔ آپ بنو ہاشم کے منتخب اور برگزیدہ ترین فرد ہیں۔ امام مسلم وغیرہ نے واثلہ بن الاسقع سے روایت کی ہے کہ حضور صلی اللہ علیہ وسلم نے فرمایا: "إن الله اصطفى كنانة من ولد إسماعيل، واصطفى قريشا من كنانة واصطفى من قريش بني هاشم واصطفاني من بني هاشم" (۱) یعنی اللہ تعالیٰ نے اولاد اسماعیل سے کنانہ کو، کنانہ سے قریش کو، قریش سے بنی ہاشم کو اور بنی ہاشم سے مجھ کو چنا ہے۔

امام ترمذی نے اپنی سند سے انھیں سے روایت کیا ہے کہ رسول اللہ صلی اللہ علیہ وسلم نے

(۱) صحیح مسلم، کتاب الاذکار، باب فضل نسب النبی ﷺ، صحیح ابن حبان، دیکھئے: ۱۱/۸۰، ۸۱/۸۰۔

فرمایا: "إن الله اصطفى من ولد إبراهيم إسماعيل واصطفى من ولد إسماعيل كنانة واصطفى من كنانة قريشا واصطفى من قريش بني هاشم واصطفاني من بني هاشم" یعنی اللہ تعالیٰ نے اولاد ابراہیم سے اسماعیل علیہ السلام کو، اولاد اسماعیل سے کنانہ کو، کنانہ سے قریش کو، قریش سے بنی ہاشم کو اور بنی ہاشم سے مجھ کو منتخب کیا ہے۔ (۱)

ابو عیسیٰ (امام ترمذی) فرماتے ہیں کہ یہ حدیث حسن صحیح ہے۔ چنانچہ آپ صلی اللہ علیہ وسلم لب لباب اور انتخابوں میں انتخاب ہیں، جیسا کہ بے شمار احادیث و آثار اس بات پر دلالت کرتے ہیں۔

☆☆☆



## حکم جناب آمنہ میں

حضور کے والد گرامی جناب عبداللہ نے بنو زہرہ کی عورتوں کی سردار بی بی آمنہ سے شادی کی جو عہد مناف بن زہرہ بن کلاب کی بیٹی تھیں۔ شادی کے بعد بی بی آمنہ کی شکم تمام امتوں اور مخلوقات کے سردار سے معمور ہوئی، اور اللہ تعالیٰ نے اپنے فضل و کرم سے آپ کو سارے عرب عجم کے لئے نعمت بنا کر اس وجود میں ظاہر کیا۔ آپ کا شکم مادر میں تشریف لانا پوری انسانیت کے لئے ایک نورانی سحر کا آغاز تھا۔

ابن سعد یزید بن عبد اللہ بن وہب بن زمعہ کی پھوپھی سے روایت کرتے ہیں کہ انھوں نے کہا: ”ہم سنتے تھے کہ جب اللہ کے رسول بی بی آمنہؓ کی شکم میں آئے تو وہ کہا کرتی تھیں کہ: میں نے محسوس ہی نہیں کیا کہ میں حاملہ ہوں اور نہ مجھے کوئی گرانباری تھی جو عام طور پر عورتوں کو ہوتی ہے۔ میرے پاس ایک آنے والا آیا اور میں سونے جاگنے کے درمیان کی حالت میں تھی۔ اس نے کہا: کیا تمہیں احساس ہے کہ تم حمل سے ہو؟ گویا میں نے جواب دیا کہ: میں نہیں جانتی تو وہ بولا کہ: تمہاری شکم میں اس امت کے سردار اور اس کے نبی ہیں۔ یہ واقعہ دو شبے کو رونما ہوا۔ بی بی آمنہؓ فرماتی ہیں کہ اس واقعہ نے مجھے حمل سے ہونے کا یقین دلایا۔ کچھ مدت کے بعد جب ولادت کا وقت قریب ہوا تو وہ آنے والا پھر میرے پاس آیا اور بولا: کہو کہ: ”أعیزہ بالواحد الصمد من شر کل حاسد“ میں اسے ہر حسد کرنے والے کے حسد سے خدائے واحد و صمد کی پناہ میں دیتی ہوں، تو میں نے کہا کرتی تھی۔“ (۱)

(۱) طبقات ابن سعد، ۱: ۹۸۔

## ولادت پاک

امام احمد اور امام بیہقی نے صحابی رسول صلی اللہ علیہ وسلم حضرت عریاض بن ساریہ سے روایت کی ہے وہ کہتے ہیں کہ میں رسول اللہ صلی اللہ علیہ وسلم کو فرماتے سنا ہے: ”إني عبد الله وخاتم النبيين وإن آدم لمنجدل في طيئته، وسأخبركم عن ذلك: دعوة أبي إبراهيم، وبشارة عيسى بي، رؤيا أمي التي رأت، وكذلك أمهات النبيين يرين“ یعنی میں اللہ کا بندہ اور نبیوں کا خاتم ہوں جب کہ آدم اپنی مٹی میں گندھے ہوئے تھے۔ میں تمہیں اس کی خبر دوں گا: میں اپنے باپ ابراہیم (علیہ السلام) کی دعا ہوں، اور عیسیٰ (علیہ السلام) کی بشارت ہوں جو انھوں نے میرے بارے میں کی، اور اپنی ماں کے خواب کی تعبیر ہوں جو انھوں نے دیکھا تھا، اور یوحنا انبیاء کی ماں کی دیکھتی ہیں۔ (۱)

اور حضور کی والدہ نے آپ کی پیدائش کے وقت ایک نور دیکھا تھا جس سے شام کے محلات روشن ہو گئے تھے۔

حافظ بیہقی نے "انی عبد اللہ وخاتم النبیین وإن آدم لمنجدل فی طہیثہ" کے

(۱) مسند احمد، ۴: ۱۲۷، ۱۲۸؛ ودلائل النبوة، ۱: ۸۰؛ والمستدرک للحاکم، ۲: ۶۰۰۔ امام حاکم نے اسے صحیح الامام مانتا ہے، اور امام ذہبی نے بھی اسے قبول کیا ہے، ابن حجر نے اسے احمد، طبرانی اور بزار کے حوالے سے ذکر کیا ہے، اور کہا ہے کہ امام احمد کے ایک سند کے راوی صحیح کے راوی ہیں، سوائے سعید بن سوید کے، اور انھیں بھی ابن حبان نے ثقہ قرار دیا ہے، دیکھئے: مجمع الزوائد، ۸: ۲۲۳۔



بعد تحریر کرتے ہیں کہ: ”حضور کی مراد یہ ہے کہ وہ قضائے الہی اور تقدیر خداوندی میں ایسے تھے قبل ازیں کہ پہلے نبی اور ابوالبشر (آدم علیہ السلام) کا وجود ہو“

امام احمد، بیہقی اور طیالسی نے اپنی اپنی سندوں سے روایت کیا ہے کہ حضرت ابوامامہ کہتے ہیں کہ لوگوں نے پوچھا کہ یا رسول اللہ صلی اللہ علیہ وسلم آپ کے شروع کا معاملہ کیا تھا؟ فرمایا: ”دعوة أبی ابراهیم، وبشری عیسیٰ ابن مریم، ورأت أمی أنه خرج منها نور أضواء منه قصور الشام“ (۱) یعنی میرے باپ ابراہیم علیہ السلام کی دعا، عیسیٰ ابن مریم علیہا السلام کی بشارت اور میری ماں نے دیکھا کہ ان کے اندر سے ایک نور نکلا جس سے شام کے محلات روشن ہو گئے۔

ابن سعد نے روایت کی ہے کہ نبی کریم صلی اللہ علیہ وسلم نے فرمایا ”رأت أمی حین وضعتنی سطع منها نور أضواء له قصور بصری“ (۲) یعنی میری ماں نے میری پیدائش کے وقت دیکھا کہ ان کے اندر سے ایک چمک دار نور نکلا جس سے بصری (۳) کے محلات روشن ہو گئے۔

بیان کیا جاتا ہے کہ جب رسول اللہ صلی اللہ علیہ وسلم پیدا ہوئے تو اس حال میں کہ آپ زمین پر گھٹنوں کے بل تھے اور سر مبارک آسمان کی طرف اٹھا تھا اور آپ کے ساتھ ہی ایک نور نکلا

جس سے شام کے محلات روشن ہو گئے حتیٰ کہ آپ کی والدہ کو بصری کے اونٹوں کی گردنیں تک نظر آ گئیں۔

حضور صلی اللہ علیہ وسلم کا خود کو ”اپنے باپ ابراہیم کی دعا“ کہنے کا مطلب یہ ہے کہ جب حضرت ابراہیم علیہ السلام نے خانہ کعبہ کی تعمیر کی تھی تو اپنے رب سے دعا کرتے ہوئے عرض کیا تھا: ”رب اجعل هذا بلداً آمناً وارزق أهله من الثمرات من آمن بالله واليوم الآخر“۔ (البقرة: ۱۲۶) یعنی اے رب اسے امن والا شہر بنادے اور اس کے رہنے والوں میں جو اللہ اور روز آخرت پر ایمان لائے اسے بچاؤں سے رزق عطا فرما۔ پھر فرمایا: ”ربنا وابعث فیہم رسولا منهم یتلو علیہم آیتنا و یعلمہم الکتاب والحکمۃ و یرزقہم إنک انت العزیز الحکیم“۔ (البقرة: ۱۲۹) یعنی اے ہمارے رب اور بھیج ان میں انھیں میں سے ایک رسول جو ان پر ہماری آیتوں کی تلاوت کرے اور انھیں کتاب و حکمت کی تعلیم دے اور انھیں پاکیزہ کرے بیشک تو غالب و حکیم والا ہے۔ تو اللہ تعالیٰ نے ہمارے نبی صلی اللہ علیہ وسلم کے لئے ان کی اس دعا کو قبول فرمایا اور انھیں مبعوث فرمایا جیسا کہ حضرت ابراہیم نے سوال کیا تھا۔

”نبی ابن مریم کی بشارت“ سے مراد سیدنا عیسیٰ علیہ السلام کی وہ بشارت ہے جو انھوں نے حضور صلی اللہ علیہ وسلم کے بارے میں اپنی قوم کو دی تھی جس کی حکایت قرآن حکیم یوں فرماتا ہے:

وإذ قال عیسیٰ ابن مریم یٰ بنی اسرائیل انی رسول اللہ الیکم مصداً لما بین یدئ من التورۃ ومبشراً برسول یأتی من بعدی اسمہ أحمد“۔ (الصف: ۶) یعنی جب حضرت عیسیٰ نے کہا اے بنی اسرائیل میں تمہاری جانب اللہ کا پیغمبر ہوں اپنی پیش رو تورات کی تصدیق کرنے والا اور اپنے بعد ایک رسول کے آنے کی بشارت دینے والا جن کا نام احمد ہے۔

(۱) مسند احمد، ۵: ۲۶۲؛ دلائل النبوة، ۱: ۸۳؛ ابوداؤد و طیالسی، المسند، حدیث نمبر: ۱۱۳۰؛ ابن حجر عسقلانی، مجمع الزوائد، ۸: ۲۲۲۔

(۲) طبقات ابن سعد، ۱: ۱۰۲۔

(۳) بصری: دمشق کے قریب شام کی ایک آبادی، دیکھئے: معجم البلدان، ۱: ۳۳۱۔



خلاصہ یہ کہ حضور کی ولادت کی رات ایک بہت شرف و عظمت اور برکت والی رات ہے۔ جس کے انوار ظاہر ہیں اور جس کی شان بہت بلند ہے۔ اس رات کو اللہ تعالیٰ نے ہمارے سردار حضرت محمد صلی اللہ علیہ وسلم کو اس وجود کے ساتھ موجود فرمایا۔ چنانچہ بی بی آمنہ نے آپ کو اسی شرف والی رات میں پاکیزگی کے ساتھ پیدا کیا تو آپ سے وہ فضیلتیں، بھلائیاں اور برکتیں ظاہر ہوئیں جس نے ہر عقل و نظر کو خیرہ کر دیا۔ حدیث و تاریخ جس کے گواہ ہیں۔

☆☆☆

### حضور ﷺ کی پیدائش کے وقت ظاہر ہونے والی بعض نشانیاں

نبی کریم صلی اللہ علیہ وسلم کی پیدائش پر بہت نشانیاں ظاہر ہوئیں۔ بیہقی اور ابن عساکر وغیرہ نے ہانی مخرومی سے اپنی اپنی سندوں کے ذریعے روایت کیا ہے کہ: ”جس رات رسول اللہ صلی اللہ علیہ وسلم پیدا ہوئے ایوان کسریٰ متزلزل ہو گیا، اور اس کے چودہ کنگرے ٹوٹ کر گر گئے۔ فارس کی آگ بجھ گئی جو قبل ازیں ایک ہزار سال میں کبھی نہیں بجھی تھی۔ اور ساوہ (۱) شہر کی جھیل خشک ہو گئی۔“ (۲)

چودہ کنگرے گرنے سے اس بات کی طرف اشارہ تھا کہ شاہان فارس میں سے صرف چودہ بادشاہ باقی رہ گئے تھے اور ان کا آخری فرد حضرت عثمان کی خلافت کے وقت میں تھا۔ فارس کی آگ وہ آگ تھی جسے اہل فارس پوجتے تھے، اور رات دن اسے جلائے رکھتے تھے اور ساوہ کی جھیل اتنی بڑی تھی کہ اس میں کشتیاں چلتی تھیں۔ حضور کی پیدائش پر فارس کی آگ بجھ گئی اور ساوہ کی جھیل کا پانی خشک ہو گیا۔

ولادت رسول اللہ صلی اللہ علیہ وسلم پر ظاہر ہونے والی نشانیوں میں سے ایک نشانی یہ بھی تھی کہ شیطانوں کو آسمان سے شہابوں کے ذریعے مارا گیا جیسا کہ بعض علماء نے لکھا ہے۔ البتہ

(۱) ساوہ: قدیم ایران کا ایک شہر تھا۔ دیکھئے: معجم البلدان، ۳: ۲۳۰۔

(۲) اس روایت کو بیہقی نے دلائل البیوة میں تفصیل کے ساتھ ذکر کیا ہے، دیکھئے: ۱: ۱۲۶-۱۲۹؛ تاریخ

طبری، ۲: ۱۳۱، ۱۳۲؛ وحافظ عراقی، المورد الہنی (مخطوط)، ۱۱۔



مشہور اور زیادہ صحیح یہ ہے کہ شیاطین کو شہابوں کے ذریعے مارنے کا آغاز حضور کی بعثت سے شروع ہوا۔

انہیں نشانیوں میں سے یہ بھی ہے کہ ابلیس کو آسمان کی خبروں سے محجوب و محروم کر دیا گیا تو اس نے ایک بہت بھیانک چیخ ماری۔ اس نے ملعون ہونے کے وقت، جنت سے نکالے جانے کے وقت، حضور کی پیدائش کے وقت اور سورہ فاتحہ کے نزول پر یہ چیخ ماری تھی۔ اور اسے حافظ عراقی نے المورد الہنی میں جقی بن مخلد سے روایت کیا ہے۔

انہیں نشانیوں میں سے یہ بھی ہے کہ ہاتف غیبی کو حق کے ظہور کی بشارت دیتے سنا گیا اور بتوں کے اندر سے بھی یہ آواز سنی گئی۔

☆☆☆

### زمان و مکان ولادت کا ذکر

حضور صلی اللہ علیہ وسلم کی پیدائش کے سال میں اختلاف ہے۔ اکثریت کی رائے ہے کہ عام فیل میں آپ کی ولادت ہوئی۔ ابن عبد البر کہتے ہیں کہ: واقعہ فیل کے ایک ماہ بعد آپ کی پیدائش ہوئی۔

بیہقی نے عبد اللہ بن عباس رضی اللہ عنہ سے روایت کی ہے، وہ فرماتے ہیں کہ: ”نبی کریم صلی اللہ علیہ وسلم کی ولادت اس سال میں ہوئی جس میں ابرہہ نے ہاتھیوں کے ساتھ خانہ کعبہ پر لشکر کشی کی تھی“۔ (۱)

آپ کی ولادت کا مہینہ ربیع الاول کا مہینہ تھا۔ تاریخ کے بارے میں زیادہ قابل اعتماد قول یہ ہے کہ بارہویں تاریخ تھی۔

البتہ پیدائش کے دن میں کسی قسم کا کوئی اختلاف نہیں کہ وہ دو شنبہ کا دن تھا۔ امام مسلم نے ابو قتادہ انصاری رضی اللہ عنہ سے روایت کی ہے کہ ”رسول اللہ صلی اللہ علیہ وسلم سے دو شنبہ کے روزے کے بارے میں پوچھا گیا تو آپ نے فرمایا: ”ذاك يوم ولدت فيه، وانزل علي فيه“ یعنی دو شنبہ وہ دن ہے جس دن میں پیدا ہوا اور اسی دن مجھ پر وحی نازل ہوئی۔ (۲)

(۱) دلائل النبوة: ۱: ۷۵۔

(۲) صحیح مسلم، کتاب الصیام، باب استحباب الصیام من کل شہر وموسم عاشوراء، الاثنين والثلاثين، يومئذ۔

امام احمد: ۵: ۲۹۷-۲۹۹، سنن بیہقی: ۴: ۲۶۳-۲۶۴۔



مکان پیدائش مکہ مکرمہ ہے اور اکثریت کے مطابق مکہ کے محلہ سوق اللیل میں آپ کی ولادت ہوئی۔ حافظ عراقی وغیرہ نے ذکر کیا ہے کہ ہارون رشید کی والدہ نے آپ کی جائے پیدائش پر ایک مسجد تعمیر کرائی تھی۔ ارزاقی کہتے ہیں کہ: ”یہی آپ کی جائے پیدائش ہے اور اس میں اہل مکہ کا کوئی اختلاف نہیں ہے“ اور اب یہ جگہ ”محلۃ المولد“ (محلہ میلاد) کے نام سے جانی جاتی ہے۔

☆☆☆

### اسمائے مبارک اور کنیت

اللہ تعالیٰ فرماتا ہے: ”محمد رسول اللہ... (سورہ الفتح: ۲۹)۔ یعنی محمد صلی اللہ علیہ وسلم اللہ تعالیٰ کے رسول ہیں۔ اور حضرت عیسیٰ کے قول کی حکایت کرتے ہوئے فرماتا ہے کہ: ”وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ“ (سورہ الصف: ۶)۔ یعنی اور میں بشارت دینے والا ہوں ایک رسول کی جو میرے بعد آئے گا اور جس کا نام احمد ہوگا۔

بخاری، مسلم اور ترمذی وغیرہ نے حضرت جبیر بن مطعم سے روایت کی ہے وہ کہتے ہیں کہ میں نے اللہ کے رسول صلی اللہ علیہ وسلم کو فرماتے ہوئے سنا کہ: ”إِن لِي أَسْمَاءً: أَنَا مُحَمَّدٌ، وَأَنَا أَحْمَدُ وَأَنَا الْمَاحِي الَّذِي يَمْحُو اللَّهُ بِي الْكُفْرَ وَأَنَا الْحَاشِرُ الَّذِي يَحْشُرُ النَّاسَ عَلَى قَدَمَيْ وَأَنَا الْعَالِمُ الَّذِي لَيْسَ بَعْدَهُ أَحَدٌ“ یعنی میرے کچھ نام ہیں: میں محمد ہوں، میں احمد ہوں، میں ماحی ہوں میرے ذریعے اللہ کفر کو مٹائے گا، میں حاشر ہوں میرے زیر قدم اللہ لوگوں کو جمع فرمائے گا، اور میں عاقب ہوں کہ جس کے بعد کوئی اور نہیں ہے۔ (۱)

امام مسلم نے حضرت ابو موسیٰ اشعری رضی اللہ عنہ سے روایت کی ہے وہ فرماتے ہیں کہ رسول اللہ صلی اللہ علیہ وسلم نے ہمیں اپنے ناموں سے مطلع کرتے ہوئے فرمایا: ”أَنَا مُحَمَّدٌ

(۱) صحیح البخاری، کتاب المناقب، و کتاب التفسیر، صحیح مسلم، کتاب الفضائل، و دو سنن ترمذی، کتاب

الادب، و موطا امام مالک، باب اسماء النبی، و مسند احمد ۴: ۸۰-۸۴، و بیہقی، دلائل النبوة ۱: ۲۵۲،

۲۵۳؛ و مسند دارمی، کتاب الرقاق، باب فی اسماء النبی ﷺ۔



وأحمد والمنقفي والحاشر ونبي التوبة ونبي الرحمة“ (۱) میں محمد، احمد، مقفی (بعد میں آنے والا) حاشر (جمع کرنے والا) نبی توبہ اور نبی رحمت ہوں۔

امام احمد جبر بن مطعم سے روایت کرتے ہیں کہ انھوں نے نبی کریم صلی اللہ علیہ وسلم کو فرماتے سنا کہ: ”میں محمد ہوں، میں احمد ہوں، میں حاشر، ماحی (مٹانے والا) خاتم اور عاقب (سب سے بعد والا) ہوں“ (۲)

امام بیہقی نے حضرت ابو ہریرہ رضی اللہ عنہ کے روایت کیا ہے کہ رسول اللہ صلی اللہ علیہ وسلم نے فرمایا کہ: ”إنما أنا رحمة مهداة“ (۳) یعنی بیشک میں اللہ کی عطا کردہ رحمت ہوں، اور ایک دوسری روایت میں ہے کہ: ”اے لوگو بیشک میں اللہ کی عطا کردہ رحمت ہوں“

بیہقی اور طیالسی نے حضرت جبر بن مطعم سے روایت کیا ہے کہ میں نے رسول اللہ صلی اللہ علیہ وسلم کو فرماتے سنا ہے کہ: ”أنا محمد وأحمد والحاشر ونبي التوبة ونبي السلحة“ (۴)

آپ صلی اللہ علیہ وسلم کی کنیت کے بارے میں بخاری و مسلم نے ابو ہریرہ رضی اللہ عنہ سے روایت کیا ہے کہ: آپ نے فرمایا: ”تسموا باسمي ولا تكتنوا بكنتي“ (۵) یعنی

(۱) صحیح مسلم، کتاب الفضائل، باب فی أسماء النبی ﷺ

(۲) مسند احمد، ۸: ۴۱۱۔

(۳) دلائل النبوة، ۱: ۱۵۷، ۱۵۸۔

(۴) دلائل النبوة، ۱: ۱۵۶-۱۵۷، مسند طیالسی، ۱: ۱۲۷۔

(۵) صحیح البخاری، کتاب المناقب، باب کتبت باسمی ﷺ، و کتاب الادب، باب قول النبی ﷺ تسموا باسمي ولا تكتنوا بكنتي، صحیح مسلم، کتاب الادب، و ترمذی، کتاب الادب، و دلائل النبوة، ۱: ۱۶۲۔

میرے نام پر اپنے نام رکھ لیکن میری کنیت اختیار نہ کرو۔

بیہقی نے ابو ہریرہ رضی اللہ عنہ سے روایت کیا ہے کہ رسول اللہ صلی اللہ علیہ وسلم نے فرمایا: ”لا تجمعوا بين اسمي وكنيتي أنا أبو القاسم، الله يرزق وأنا أقسم“ (۱) یعنی میرے نام و کنیت کو جمع نہ کرو، میں ابو القاسم ہوں، اللہ رزق دینے والا اور میں بانٹنے والا ہوں۔

امام حاکم نے انس بن مالک سے روایت کیا ہے کہ جب ابراہیم بن ماریہ (آنحضرت صلی اللہ علیہ وسلم کے صاحبزادے) کی ولادت ہوئی حضور کے پاس جبریل آئے اور ان سے کہا: ”السلام عليك يا أبا إبراهيم“ (۲) اور حاکم کی اس روایت میں ایک راوی ابن لہیعہ ہے جو کہ ضعیف ہے۔

☆☆☆

(۱) دلائل النبوة، ۱: ۱۶۳۔

(۲) امام حاکم، مستدرک، ۲: ۶۰۳۔



## رضاعت و شق صدر

رسول اللہ صلی اللہ علیہ وسلم کے والد جناب عبد اللہ کا جب انتقال ہوا اس وقت آپ کی عمر شریف دو ماہ کی تھی۔ یہ بھی کہا گیا ہے کہ اس وقت آپ شکم مادر میں تھے۔ کچھ اور بھی اقوال ہیں۔ حضرت حلیمہ نے آپ کو دودھ پلایا۔ آپ کی رضاعت کا واقعہ خود حضرت حلیمہ کی زبانی مندرجہ ذیل ہے۔

”میں بنو سعد کی عورتوں کے ساتھ دودھ پیتے بچوں کی تلاش میں مکہ آئی۔ میں اپنی چٹکبری گدھی پر سوار ہو کر آئی تھی۔ اور وہ سال سخت قحط اور ایسے سوکھے کا سال تھا کہ کچھ بھی نہیں بچا تھا۔ میرے ساتھ میرے شوہر بھی تھے اور ایک عمر رسیدہ اونٹنی تھی۔ میرے پاس ایک چھوٹا بچہ تھا جس کے رونے کے سبب ہم رات میں سو نہیں پاتے تھے، اور نہ میرے بچوں میں اس کی ضرورت بھر کا دودھ رہتا تھا۔ مکہ میں ہم میں سے ہر ایک عورت کو رسول اللہ صلی اللہ علیہ وسلم کو دودھ پلانے کی پیشکش کی گئی، لیکن کوئی انھیں لینے کے لئے تیار نہ ہوئی کیونکہ ہم ایسے بچوں کو لینا چاہتے تھے جس کے والد حیثیت والے ہوں، جب کہ آپ صلی اللہ علیہ وسلم یتیم تھے۔ ہم آپس میں یہ کہتے تھے کہ ایک یتیم کی ماں بھلا ہمارے ساتھ کیا کر سکے گی۔ میرے سوا تمام عورتوں کو دودھ پلانے کے لئے بچے مل گئے تو مجھے یہ بات ناگوار لگی کہ میں بغیر بچے کے واپس جاؤں جب کہ میری تمام ساتھی عورتوں کو بچے مل گئے تھے، تو میں نے اپنے شوہر سے کہا کہ آؤ واپس چلیں اور اسی یتیم بچے کو لے لیں۔ تو میں نے واپس آ کر انھیں لے لیا، اور اپنی سواری کے پاس پہنچی۔

میرے شوہر نے پوچھا تم نے اسے لے لیا؟ میں نے کہا ہاں کیونکہ مجھے اس کے سوا کوئی اور نہیں ملا تو شوہر نے کہا: تم نے ٹھیک کیا شاید اللہ نے اس بچے میں (ہمارے لئے) بھلائی رکھی ہو۔ میں بولی کہ خدا کی قسم جیسے ہی میں نے اس بچے کو گود میں لیا میرے سینے میں دودھ بھر گیا تو اس بچے نے سیراب ہو کر پیا پھر اس کے بھائی۔ حضرت حلیمہ کے بیٹے۔ نے پیا اور وہ بھی سیراب ہو گیا۔ رات کو میرے شوہر نے اونٹنی کے تھنوں کو دودھ سے بھرا ہوا پایا، تو ہم نے اس کا دودھ دوا اور میں نے اور میرے شوہر نے خوب سیراب ہو کر پیا اور ہم نے وہ رات بھرے پیٹ گزاری اور بچے بھی سوئے۔ (اگلے دن) میرے شوہر نے کہا بخدا اے حلیمہ تم بابرکت ہو گئی ہو ہمارے بچے بھی ٹھیک سے سوئے ہیں۔

حلیمہ فرماتی ہیں پھر ہم لوگ روانہ ہوئے اور ہماری گدھی قافلے سے آگے نکل گئی لوگ کہنے لگے یہ بھی کیا ہے؟ ہمارے ساتھ چلو نا۔ کیا یہ وہی گدھی ہے جس پر سوار ہو کر تم آئی تھیں؟ میں جھپٹتی بیٹھ۔ اور میری سواری بنو سعد کی آبادی پہنچنے تک قافلے سے آگے ہی چلتی رہی۔ ہم اپنی منزل پہنچے جو (خشک سالی کے سبب) ایک بے آب و گیاہ علاقہ تھا، جہاں صبح سے شام تک لوگ اپنی بکریاں چراتے اور میرا چرواہا میری بکریوں کو چراتا شام کو میری بکریاں بھرے پیٹ اور بھرے ہوئے تھنوں کے ساتھ واپس آتیں جب کہ دوسروں کی بکریاں بھوک آتیں، اور ان میں دودھ کا نام و نشان نہ ہوتا۔ تو ہم جس قدر چاہتے دودھ پیتے جب کہ آبادی میں کسی کو ایک قطرہ دودھ نہ ملتا۔ لوگ اپنے چرواہوں سے کہتے: برا ہو تمہارا کیا تم لوگ وہاں اپنی بکریاں نہیں چراتے جہاں حلیمہ کا چرواہا چراتا ہے؟ تو وہ اسی وادی میں چرانے لگے جہاں ہماری بکریاں چرتی تھیں لیکن اس کے بعد بھی ان کے جانور بھوکے اور بغیر دودھ کے لوٹتے جب کہ ہمارے جانور دودھ سے بھرے ہوئے ہوتے تھے۔



(حلیہ فرماتی ہیں) حضور صلی اللہ علیہ وسلم تیزی سے بڑھنے لگے وہ ایک دن میں اتنا بڑھتے جتنا کوئی بچہ ایک مہینے میں بڑھتا، اور ایک مہینے میں جتنا کوئی بچہ ایک سال میں بڑھتا، آپ نے ایک سال پورا کر لیا اور کافی صحت مند ہو گئے پھر ہم انھیں لے کر ان کی ماں کے پاس آئے اور ان سے میں نے یا میرے شوہر نے کہا کہ: اس بچے کو ہمیں (کچھ اور دن کے لئے) واپس دے دیجئے کیونکہ ہمیں خوف ہے کہ کہیں مکہ کی بیماریاں اسے نقصان نہ پہنچائیں۔ جب کہ ہم اس بچے کی برکتوں کے سبب اسے واپس لے جانا چاہتے تھے۔ بہر کیف ہم اصرار کرتے رہے حتیٰ کہ ان کی ماں نے ہمیں بچے کو لے جانے کی اجازت دے دی۔ چنانچہ ہم انھیں لے کر لوٹ آئے۔ واپسی کے دو ماہ بعد ایک دن وہ اپنے رضاعی بھائی کے ساتھ گھر کے پچھواڑے ہمارے جانوروں کو چرا رہے تھے کہ میرا بیٹا دوڑتا ہوا آیا اور مجھ سے اور اپنے باپ سے کہا کہ: میرے قریبی بھائی کی خبر لیجئے ان کے پاس دو لوگ آئے ہیں جنھوں نے ان کو لٹا کر ان کا پیٹ بھانڈ دیا ہے۔ تو ہم دونوں تیزی سے وہاں پہنچے۔ آپ کھڑے تھے اور آپ کا رنگ متغیر تھا ہم دونوں نے آپ کو گلے لگایا اور پوچھا، کیا ہوا میرے بچے؟ فرمایا: میرے پاس دو شخص آئے جو سفید لباس پہنے ہوئے تھے دونوں نے مجھے لٹا کر میرے پیٹ کو شق کر دیا اس کے بعد بخدا مجھے کچھ چاہیے کہ انھوں نے کیا کیا۔ اس کے بعد ہم انھیں لے کر واپس آئے، میرے شوہر کہنے لگے: سلیمہ مجھے لگتا ہے کہ یہ بچہ کسی شے کا شکار ہو گیا ہے، اور اس سے پہلے کہ کوئی خوفناک بات ظاہر ہو چلو اس کو اس کے گھر والوں کو واپس دے آئیں، تو ہم انھیں لے کر ان کی ماں کے پاس آئے تو وہ بولیں کہ تم لوگ تو انھیں اپنے پاس رکھنے کے بڑے خواہش مند تھے تو اب واپس کیوں کر رہے ہو؟ میں نے کہا: نہیں بخدا کوئی ایسی بات نہیں ہے ہم نے ان کی کفالت کی اور جو ہمارا فرض بنتا تھا اسے پورا کیا، پھر ہمیں اس بات کا خوف ہوا کہ انھیں مبادا کوئی حادثہ نہ پیش آ جائے لہذا ہم نے سوچا کہ یہ

اپنے گھر ہی میں رہیں تو بہتر ہے۔ آپ کی ماں نے فرمایا: یہ بات تو ہرگز نہیں ہے، کیا بات ہوئی ہے مجھے اپنے اور اس بچے کے بارے میں سب کچھ بتاؤ، چنانچہ ہم نے ان کے اصرار پر پورا واقعہ انھیں سنا دیا۔ آپ کی ماں نے فرمایا کہ (اس بات سے) تم لوگ ان کے بارے میں خوف زدہ ہو گئے۔ تمہیں خوفزدہ ہونے کی ہرگز ضرورت نہیں تھی، خدا کی قسم میرا یہ بیٹا بڑی شان والا ہے۔ میں تمہیں اس کے بارے میں بتاتی ہوں۔ جب یہ میرے شکم میں تھے تو کوئی دوسرا حمل نہ اس سے زیادہ خفیف تھا نہ اس سے زیادہ برکت والا۔ میں نے شہاب کے مانند ایک نور دیکھا جو ولادت کے وقت میرے اندر سے نکلا جس سے بصری کے اونٹوں کی گردنیں روشن ہو گئیں اور یہ عام بچوں کی طرح پیدا نہیں ہوئے بلکہ جب یہ پیدا ہوئے تو ان کے ہاتھ زمین پر تھے اور یہ اپنے سر کو آسمان کی طرف اٹھائے ہوئے تھے۔ تم دونوں انھیں چھوڑ دو اور جاؤ اپنا کام دیکھو“

ابن حبان نے ذکر وہ بالاد اذی قعہ کو لفظ بلفظ نقل کرنے کے بعد لکھتے ہیں کہ: ”دہب بن جریر بن حازم اپنے والد سے، وہ محمد بن اسحاق سے اور وہ جہم بن ابی جہم سے اسی کے مثل بیان کرتے ہیں۔ مجھ سے حدیث بیان کی ہے عبد اللہ بن محمد نے ان سے اسحاق بن ابراہیم نے اور ان سے دہب بن جریر نے“ (۱)

حافظ عراقی ابن حبان کے حوالے سے اس قصے کو نقل کرنے کے بعد لکھتے ہیں کہ: ”..... اسی طرح زیاد بن عبد اللہ البرکائی نے ابن اسحاق سے روایت کیا ہے، انھوں نے تحدیث کی صراحت کی ہے لیکن اس کے اتصال میں شک کیا ہے۔ اسی طرح مجھ سے محمد بن علی بن عبد العزیز قنبروانی نے سند عالی کے ساتھ حدیث بیان کی ہے، انھوں نے محمد بن ربیعہ سے، انھوں نے



عبد القوی بن عبد العزیز حباب سے، انھوں نے عبد اللہ بن رفاعہ سے، انھوں نے علی بن حسن خلعی سے، انھوں نے عبد الرحمان بن عمر بن نحاس سے، انھوں نے عبد اللہ بن جعفر بن ورد سے، انھوں نے عبد الرحیم یرقی سے، انھوں نے عبد الملک بن ہشام سے اور انھوں نے عبد اللہ بن بنگائی سے حدیث روایت کی ہے، وہ فرماتے ہیں کہ ان سے محمد بن اسحاق نے حدیث بیان کی ہے اور ان سے جہم بن ابوجہم جو حارث بن حاطب جچی کے غلام تھے انھوں نے حدیث بیان کی ہے، اور جہم نے عبد اللہ بن جعفر بن ابی طالب سے یا پھر جس سے سنا ہے ان سے روایت کی ہے، راوی فرماتے ہیں: حضور صلی اللہ علیہ وسلم کی رضائی ماں حلیمہ بنت ابی ذؤیب السعدیہ بیان کرتی ہیں کہ: ”میں اپنے شوہر ایک چھوٹے شیر خوار بچے کے ساتھ اپنے گاؤں سے چلی.....“ بعد ازیں بعض لفظی اختلاف کے ساتھ یہی قصہ بیان کیا اور اتنا اضافہ ہے کہ: ”وہ اللہ کی طرف سے کثرت و خیر پاتے رہے تا آنکہ ان کا دو سال گزر گیا۔ آپ اتنی تیزی سے بڑھ رہے تھے جتنا عام بچے نہیں بڑھتے اور آپ دو ہی سال میں خاصے بڑے اور قوی ہو گئے.....“

راوی کا قول ”دو سال“ ہی صحیح ہے اور ابن حبان نے جو ”ایک سال“ کا قول کیا ہے وہ کسی راوی کی غلطی ہے۔ (۱) حافظ عراقی کا کلام انھیں کے الفاظ میں ختم ہوا۔ (۲)

امام مسلم وغیرہ نے حضرت انس بن مالک رضی اللہ عنہ سے روایت کیا ہے، وہ فرماتے ہیں: ”حضور صلی اللہ علیہ وسلم بچوں کے ساتھ کھیل رہے تھے کہ ان کے پاس جبریل آئے اور انھیں لٹا دیا پھر آپ کے سینے کو شق کر کے اس میں سے آپ کے قلب مبارک کو نکالا اور اس سے خون کے ایک چھوٹے قطرے کو الگ کیا اور کہا کہ: یہ تمہارے اندر شیطان کا نصیب تھا پھر آپ

(۱) المورد البیہی (مخطوط) ۱۵-۱۳۔

(۲) امام بیہقی کی روایت میں بھی دو سال کا ہی ذکر ہے۔ دیکھئے: دلائل النبوة ۱: ۱۳۵۔

کے قلب کو سونے کی ایک تھالی میں زمزم کے پانی سے دھویا، اسے درست کیا اور اس کی جگہ پر واپس رکھ دیا۔ دوسرے بچے بھاگتے ہوئے ان کی ماں یعنی دائی کے پاس آئے اور بولے: محمد (صلی اللہ علیہ وسلم) کو قتل کر دیا گیا۔ لوگ دوڑ کر آئے تو آپ کے رنگ کو متغیر پایا“ (۱)

حضرت انس فرماتے ہیں کہ میں حضور کے سینہ مبارک پر اس سلائی کے اثر دیکھا کرتا تھا۔

حافظ بیہقی مسلم کے حوالے سے اسے نقل کرنے کے بعد کہتے ہیں کہ: ”یہ حدیث اصحاب سیرت و بغازی کے یہاں مشہور قصے کی موافقت کرتی ہے۔“

امام مسلم نے حضرت انس سے ہی روایت کیا ہے، کہتے ہیں کہ: اللہ کے رسول صلی اللہ علیہ وسلم نے فرمایا میں اپنے گھر میں تھا کہ میرے پاس ایک فرشتہ آیا اور مجھے زمزم کے پاس لے گیا پھر میرے پاس سے نکلا گیا اور اسے زمزم کے پانی سے دھلا گیا پھر سونے کا ایک طشت لایا گیا جو ایمان و سکنت سے بھرا ہوا تھا جسے میرے سینے میں بھر دیا گیا۔ حضرت انس فرماتے ہیں کہ اور رسول اللہ صلی اللہ علیہ وسلم مجھے اس کا اثر بھی دکھا رہے تھے۔ پھر فرشتہ مجھے لے کر آسمان دنیا تک چڑھا اور اسے کھلایا.....“ بعد ازیں حدیث معراج کا ذکر ہے۔ (۲)

حافظ بیہقی اس حدیث کے بعد لکھتے ہیں کہ: ”ہو سکتا ہے کہ شق صدر دوبارہ واقع ہوا ہو: پہلی بار جب آپ اپنی دائی حلیمہ کے پاس تھے اور دوبارہ بعثت کے بعد شب معراج مکہ مکرمہ

(۱) صحیح مسلم، کتاب الایمان، باب الاسرائ، مستدرک احمد ۳: ۱۲۱، ۱۳۹، ۲۸۸؛ بیہقی، دلائل النبوة ۱: ۱۴۷۔

ابن حبان، الا حسان، ۸: ۸۲۔

(۲) صحیح مسلم، کتاب الایمان، باب الاسرائ۔

میں۔ (۱)

اس بات کی تائید اس سے بھی ہوتی ہے جو ابن حبان نے ذکر کیا ہے فرماتے ہیں:

”پہلی بار حضور صلی اللہ علیہ وسلم کا سینہ مبارک اس وقت شق کیا گیا جب آپ چھوٹے تھے اور بچوں کے ساتھ کھیل رہے تھے اور آپ کے اندر سے تو تھڑے کو نکالا گیا تھا۔ اور جب اللہ تعالیٰ نے آپ کو (ملکوت سادات وارض کی) سیر کرانے کا ارادہ فرمایا تو جبریل کو دوبارہ شق صدر کا حکم دیا۔ انھوں نے آپ کے قلب مبارک کو نکالا اسے دھلا اور دوبارہ اس کی جگہ پر رکھ دیا۔ یہ واقعہ دوبارہ اور دو مختلف مکانوں میں پیش آیا اور ان دونوں میں کوئی تضاد نہیں ہے۔“ (۲)

☆☆☆

رسول اللہ ﷺ کے بعض

اخلاق و شمائل اور آپ کی صورت و سیرت

امام بخاری اور امام مسلم وغیرہ نے حضرت براء بن عازب رضی اللہ عنہ سے روایت کیا ہے، فرماتے ہیں: ”كان رسول الله ﷺ أحسن الناس وجهًا، وأحسنهم خلقًا، ليس بالطويل الناضب، ولا بالقصير“ (۱) رسول اللہ صلی اللہ علیہ وسلم تمام لوگوں سے زیادہ خوب صورت چہرے والے تھے، اور سب سے زیادہ اچھے اخلاق و عادات والے تھے نہ بہت زیادہ لمبے تھے اور نہ کم قد کے۔

امام بیہقی اور امام طبرانی ابو عبیدہ بن محمد بن عمار بن یاسر سے روایت کرتے ہیں، انھوں نے فرمایا میں نے ربیع بنت معوذ سے کہا کہ: حضور صلی اللہ علیہ وسلم کا وصف بیان کیجئے؟ بولیں: اگر تم نے انہیں دیکھا ہو تو کہتے: ”الشمس طالعة“ (۲) سورج طلوع ہو گیا ہے۔

امام ترمذی اور امام احمد حضرت ابو ہریرہ سے روایت کرتے ہیں: وہ فرماتے ہیں کہ:

(۱) صحیح البخاری، کتاب المناقب، باب صفة النبي ﷺ، صحیح مسلم، کتاب الفصائل، باب صفة النبي ﷺ

ﷺ وأنه كان أحسن الناس وجهًا؛ وبيہقی، دلائل النبوة، ۱: ۱۹۳۔

(۲) بیہقی، دلائل النبوة، ۱: ۲۰۰؛ اسی حوالے سے ابن حجر بیہقی نے اسے ذکر کیا ہے، دیکھئے: مجمع الزوائد،

۸: ۲۸۳؛ امام طبرانی نے اسے کبیر اور اوسط میں ذکر کیا ہے، اور فرمایا ہے: ”اس کے راوی ثقہ ہیں“

دیکھئے: المعجم الکبیر، ۲۳: ۲۳۷۔

(۱) دلائل النبوة، ۱: ۱۳۸، ۱۳۹۔

(۲) لإحسان بترتيب صحيح ابن حبان، ۸: ۸۲۔



کو نہیں سونگھا ہے، مشک ہو یا عنبر جو حضور (کے بدن) کی خوشبو سے زیادہ اچھی ہو، اور میں نے حضور کی ہتھیلیوں سے زیادہ نرم کسی چیز کو نہیں چھوا ہے ریشم ہو یا دیباچ۔

براء بن عازب رضی اللہ عنہ فرماتے ہیں کہ: ”اللہ کے رسول صلی اللہ علیہ وسلم متوسط القامت تھے، آپ کے پشت مبارک کا اوپری حصہ چوڑا تھا، آپ سارے لوگوں میں عظیم اور خوبصورت تھے۔ آپ کی زلف مبارک آپ کے کانوں تک پہنچتی تھی آپ کے جسم پر سرخ لباس تھا میں نے ان سے زیادہ حسین کسی کو نہیں دیکھا۔“ (۱)

امام مسلم اپنی صحیح میں حضرت انس سے روایت کرتے ہیں کہ: ”رسول اللہ صلی اللہ علیہ وسلم نہ بہت طویل تھے نہ قصیر نہ اتنے سفید تھے کہ ناپسندیدہ ہونہ زیادہ گہواں رنگ والے تھے، نہ بہت گھٹا لے بالوں والے تھے نہ بالکل سیدھے بالوں والے، اللہ تعالیٰ نے چالیسویں سال کے آغاز میں آپ کو مسبوٹ فرمایا۔ آپ نے دس سال مکہ میں قیام کیا اور ساٹھویں سال کے شروع میں آپ کا وصال ہوا اور اس وقت آپ کے سر اور داڑھی میں بیس سفید بال نہیں تھے۔“ (۲)

امام بیہقی روایت کرتے ہیں کہ: حضرت عبد اللہ بن عمر رضی اللہ عنہما اکثر مسجد نبوی میں آپ ﷺ کے چچا ابوطالب کا شعر گنگنایا کرتے تھے جس میں آپ کے گورے رنگ کا ذکر ہے۔

وَأَبْيَضُ يَسْتَسْقِي الْغَمَامُ بَوَاجِهَهُ ☆ نَمَالُ الْيَتَامَى عَصَاةً لِلْأُرَامِلِ

(۱) صحیح البخاری، کتاب المناقب، باب صفۃ النبی ﷺ، صحیح مسلم، کتاب الفضائل، باب صفۃ النبی ﷺ

ﷺ وَأَنَّهُ كَانَ أَحْسَنَ النَّاسِ دَجَا، و بیہقی، دلائل النبوة ۱: ۲۳۰۔

(۲) صحیح مسلم، کتاب الفضائل، باب صفۃ النبی ﷺ وبعثہ ومنہ، و بیہقی، دلائل النبوة ۱: ۲۰۳۔

”مَارَأَيْتَ شَيْئًا أَحْسَنَ مِنَ النَّبِيِّ ﷺ كَانَ الشَّمْسُ تَجْرِي فِي وَجْهِهِ، وَ مَارَأَيْتَ أَحَدًا أَسْرَعَ فِي مَشْيِهِ مِنْهُ كَانَ الْأَرْضُ تُطْوِي لَهُ، إِنَّا لَنَجْتَهُدُ وَإِنَّهُ غَيْرُ مَكْتَرٍ“ (۱)

میں نے نبی کریم صلی اللہ علیہ وسلم سے خوبصورت کوئی چیز نہیں دیکھی، گویا آپ کے چہرہ مبارک میں سورج گردش کر رہا ہو، اور میں نے کسی کو بھی چلنے میں آپ سے زیادہ تیز رفتار نہیں دیکھا گویا بساط زمین آپ کے لئے لپیٹ دی گئی ہو ہم (آپ کا ساتھ دینے کے لئے) انتہائی کوشش کرتے تھے جب کہ آپ آرام سے چل رہے ہوتے تھے۔

امام بخاری، امام مسلم اور امام نسائی وغیرہ حضرت انس ابن مالک رضی اللہ عنہ سے روایت کرتے ہیں کہ انھوں نے فرمایا: ”حضور صلی اللہ علیہ وسلم کے موئے مبارک آپ کے دونوں کندھوں کو چھوتے تھے“ (۲) اور بخاری و مسلم میں انھیں سے ایک دوسری روایت میں ہے کہ: ”آپ صلی اللہ علیہ وسلم کے موئے مبارک نصف کانوں تک تھے۔“ (۳)

امام مسلم نے حضرت انس بن مالک رضی اللہ عنہ سے روایت کیا ہے، و فرماتے ہیں:

”مَا شَمَمْتُ شَيْئًا قَطُّ مَسْكَوً لَا عَنِيْرًا طَيِّبًا مِنْ رِيحِ رَسُولِ اللَّهِ ﷺ، وَلَا مَسَمْتُ قَطُّ حَرِيرًا وَلَا دِيْبَا جَا أَلَيْنَ مَسَامِنَ كَفِ رَسُولِ اللَّهِ ﷺ“ (۴) میں نے کسی ایک چیز

(۱) سنن ترمذی، کتاب المناقب، باب صفۃ النبی ﷺ، و مسند احمد، ۲: ۳۵۰، ۳۸۰۔

(۲) صحیح البخاری، کتاب اللباس، باب الجعد، صحیح مسلم، کتاب الفضائل، باب صفۃ شعر النبی ﷺ، و صحیح نسائی، کتاب التریة، و مسند احمد، ۵: ۱۲۵، و بیہقی، دلائل النبوة ۱: ۲۲۱۔

(۳) بخاری و مسلم، تخریج سابق۔

(۴) صحیح مسلم، کتاب الفضائل، باب طیب رائحة النبی ﷺ ولین منہ ووالتمہرک بمنہ، و بیہقی، دلائل النبوة ۱: ۲۵۵۔

(وہ ایسے گورے رنگ والے ہیں کہ جن کے چہرے کے ویلے سے بادلوں سے پانی طلب کیا جاتا ہے، دو تیسوں کی پناہ گاہ اور بیواؤں کے محافظ ہیں۔)

اور جو بھی سنتا اس سے فرماتے تھے کہ نبی کریم صلی اللہ علیہ وسلم ایسے ہی تھے۔ (۱)

امام بزار سند حسن کے ساتھ حضرت عائشہ رضی اللہ عنہا سے روایت کرتے ہیں: وہ فرماتی ہیں کہ: میں نے اس شعر کو اپنے والد کے بارے میں پڑھا

و أبيض يستسقى الغمام بوجهه  
ثم اليتامى عصمة للأرامل  
تو میرے والد نے فرمایا کہ: وہ تو رسول اللہ صلی اللہ علیہ وسلم تھے۔ (۲)

آپ کے اخلاق کی عظمت پر قرآن کی یہ آیت کریمہ شاہد عدل ہے ”إِنَّكَ لَعَلَىٰ خُلُقٍ عَظِيمٍ“۔ (القلم: ۴) یعنی آپ خلق عظیم پر ہیں۔ حضرت عائشہ سے جب آپ کے اخلاق کے بارے میں پوچھا گیا تو آپ نے فرمایا: ”فإن خلق رسول ﷺ كان القرآن“ بیشک رسول اللہ کا اخلاق قرآن تھا، اس حدیث کو مسلم نے اپنی صحیح میں روایت کیا ہے۔ (۳)

حضرت عبداللہ بن زبیر نے اللہ تعالیٰ کے اس فرمان ”خُذِ الْعَفْوَ“ (الاعراف: ۱۹۹) یعنی معاف کیا کیجئے۔ کے بارے میں کہا کہ: اللہ تعالیٰ نے اپنے نبی صلی اللہ علیہ وسلم کو حکم دیا ہے کہ وہ انسانی اخلاق میں سے غفور و درگزر کو اختیار کریں۔ اس حدیث کو امام بخاری نے

(۱) بیہقی، دلائل النبوة: ۲۹۹۔

(۲) کشف الاستار عن زوائد المعجم، ۱۲۳: ۴، مجمع الزوائد، ۸: ۲۷۵، اور امام بیہقی نے فرمایا: اس کے راوی ثقہ ہیں۔

(۳) صحیح مسلم، کتاب ملاء المسافرين، باب جامع ملاء الليل۔

اپنی صحیح میں تخریج کیا ہے۔ اور دوسروں نے بھی اسے روایت کیا ہے۔ (۱)

حضرت عائشہ سے روایت ہے کہ آپ فرماتی ہیں کہ: ”ما خیر رسول اللہ ﷺ بین امرین الا أخذ أيسرهما ما لم يكن إثماً، فإن كان إثماً كان أبعد الناس منه، وما انتقم رسول اللہ ﷺ لنفسه إلا أن تنتهك حرمة الله تعالى“ اللہ کے رسول صلی اللہ علیہ وسلم کو جب بھی دو معاملوں میں ایک کو انتخاب کرنے کا اختیار دیا گیا تو آپ نے ان میں سے آسان کو منتخب کیا بشرطیکہ وہ گناہ نہ ہو اور اگر وہ گناہ ہوتا تو آپ اس سے سب سے زیادہ دور رہتے۔ اور آپ نے کبھی بھی اپنی ذات کے لئے بدلہ نہیں لیا البتہ اگر اللہ تعالیٰ کے قوانین کی خلاف ورزی ہو۔ اور قطان نے اپنی روایت میں یہ اضافہ کیا ہے کہ ”تو آپ اللہ کے لئے بدلہ لیتے تھے“ اس حدیث کی روایت امام بخاری، امام مسلم اور امام بیہقی وغیرہ نے کی ہے۔ (۲)

حضرت عائشہ رضی اللہ عنہا سے جب رسول اللہ صلی اللہ علیہ وسلم کے اخلاق کے بارے میں پوچھا گیا تو آپ نے فرمایا: ”لم يكن فاحشا ولا متفحشا، ولا سخابا في الأسواق، ولا يعزى بالسببة السيئة، ولكن يعفو ويصفح، أو قالت: يعفو ويغفر“ حضور بد کو اور بخش کلام نہیں تھے نہ ہی بازاروں میں زور سے بولتے تھے، نہ برائی کا بدلہ برائی سے دیتے تھے، لیکن معاف و درگزر کرتے تھے یا فرمایا کہ معاف کرتے تھے اور بخش دیتے تھے۔ ابو

(۱) صحیح البخاری، کتاب التفسیر، سورۃ اعراف کی تفسیر کا آخری حصہ: وسنن أبی داود، کتاب الأدب،

باب فی التجاوز فی الأمر؛ و بیہقی، دلائل النبوة: ۳۱۰۔

(۲) صحیح البخاری، کتاب المناقب، باب صفۃ النبی ﷺ، و کتاب الأدب، باب قول النبی ﷺ: ”یردوا

ولا تعسروا“، و کتاب الحدود، باب إقامة الحدود والانتقام لحرمة الله؛ و صحیح مسلم، کتاب الفضائل،

باب مبادئ النبوة ﷺ للأمام؛ و بیہقی، دلائل النبوة: ۳۱۱؛ و امام مالک، موطا، کتاب حسن الخلق۔



ابوسعید خدری رضی اللہ عنہ سے مروی ہے فرماتے ہیں کہ: ”کان رسول اللہ ﷺ  
أشد حياءً من العذراء في خدرها، و كان إذا كره شيئاً عرفناه في وجهه“ رسول اللہ  
صلی اللہ علیہ وسلم گوشہ مکان میں رہنے والی کنوار یوں سے زیادہ باحیا تھے، اور اگر کسی چیز کو ناپسند  
فرماتے تو ہم اسے ان کے چہرے سے جان لیتے تھے۔ اس کی روایت بخاری و مسلم نے کی  
ہے۔ (۲)

مغیرہ بن شعبہ سے مروی ہے، فرماتے ہیں کہ: رسول اللہ صلی اللہ علیہ وسلم نے (نماز میں) اتنا طویل قیام فرمایا کہ آپ کے قدموں پر درم آ گئیں۔ لوگوں نے عرض کیا اے اللہ کے رسول کیا آپ کے سبب گناہ نہیں بنتے آپ کے اگلوں اور آپ کے پچھلوں کے؟ (یعنی اس بشارت کے بعد آپ عبادت میں اتنی مشقت کیوں فرماتے ہیں) فرمایا: ”افلا أكون عبداً شكوراً“ کیا میں شکر گزار بندہ نہ ہوں۔ اس حدیث کو بخاری و مسلم نے روایت کیا ہے۔ (۱)

ان صفات کے ساتھ ساتھ آپ اللہ کے معاملے میں بہت سخت و بہادر رہے، امام احمد

(۱) منہ ابوداؤد طیلسی ۲۲۳:۲، دیلمی، وائل الخ ۱: ۳۱۵۔

(۲) شیخ البخاری، کتاب المناقب، باب ملۃ النبی ﷺ، و کتاب الادب، باب الحیاہ، و صحیح مسلم، کتاب

الفصل اثنى عشر، باب كثرة حياء النبي ﷺ، ويهتدى، دلائل الهدى، ٣١٦-

(۳) شیخ البخاری، کتاب العبد، باب قیام النبی ﷺ باللیل، و کتاب التفسیر، باب "لیغفر لک اللہ ما تقدم

من ذبك وما أنا فخر"؛ صحيح مسلم، كتاب المناقب، باب إكثار الصلاة والاعتناء في العبادة؛ ومن

ترندی، کتاب الصلوة، باب ماجاء فی الاجتهاد فی الصلوة؛ ومن ابن ماجہ، کتاب إقامة الصلوة، و

السنة فيها، باب ما جاء في طول القيام.

نے اپنی سند سے علی بن ابی طالب رضی اللہ عنہ سے روایت کیا ہے، فرماتے ہیں کہ: ”لَمَّا كَانَ يَوْمَ الْبَدْرِ اتَقَيْنَا الْمُشْرِكِينَ بِرَسُولِ اللَّهِ ﷺ، وَكَانَ أَشَدَّ النَّاسِ بَأْسًا“ بدر کے دن ہم مشرکین سے اللہ کے رسول صلی اللہ علیہ وسلم کی پناہ لیا کرتے تھے۔ اور آپ سب سے زیادہ قوی تھے۔ (۱)

آپ کی عطا و سخاوت کے متعدد واقعات ہیں، ان میں سے ایک وہ ہے جسے امام مسلم نے حضرت انس رضی اللہ عنہ سے روایت کیا ہے، وہ فرماتے ہیں کہ: "ما سئل رسول اللہ ﷺ علی الإسلام شيئا قط إلا أعطاه، فأتاه رجل فساله، فأمر له بنغم بين جبليين، فأتى قومه فقال: أسلموا، فإن محمدا يعطي عطاء من لا يخاف الفاقة"۔ (۲) اسلام لانے پر رسول اللہ صلی اللہ علیہ وسلم سے جو بھی مانگا گیا آپ نے ہمیشہ عطا فرمایا۔ ایک شخص آپ کے پاس آیا اور اس نے سوال کیا تو آپ نے اسے دو پہاڑوں کے درمیان کی ساری بکریاں عطا کر دیں، تو وہ شخص اپنی قوم کے پاس آ کر بولا کہ مسلمان ہو جاؤ کیونکہ محمد (صلی اللہ علیہ وسلم) اس عطا کرنے والے کی طرح عطا کرتے ہیں جسے فقر و فاقہ کا خوف نہ ہو۔

آپ کے زہد و تواضع اور آخرت کو اختیار کرنے اور اسے ترجیح دینے کے بھی بے شمار واقعات ہیں۔ امام بیہقی، امام ترمذی اور امام ابن ماجہ حضرت عبد اللہ سے روایت کرتے ہیں، وہ فرماتے ہیں کہ: رسول اللہ صلی اللہ علیہ وسلم ایک چٹائی پر لیٹ گئے جس سے آپ کے بسم مبارک پر نشانات پڑ گئے۔ میں ان نشانوں کو ہاتھ سے نلنے لگا اور عرض کیا: اے اللہ کے رسول میرے ماں

(۱) مستدرجہ، ۱: ۸۶۔

(۲) صحیح مسلم، کتاب الفحائل، باب ما نزل رسول اللہ ﷺ قط، فقال: لا؛ مسند احمد، ۳: ۱۰۸، ۱۰۷، ۱۰۶، ۱۰۵، ۱۰۴، ۱۰۳، ۱۰۲، ۱۰۱، ۱۰۰، ۹۹، ۹۸، ۹۷، ۹۶، ۹۵، ۹۴، ۹۳، ۹۲، ۹۱، ۹۰، ۸۹، ۸۸، ۸۷، ۸۶، ۸۵، ۸۴، ۸۳، ۸۲، ۸۱، ۸۰، ۷۹، ۷۸، ۷۷، ۷۶، ۷۵، ۷۴، ۷۳، ۷۲، ۷۱، ۷۰، ۶۹، ۶۸، ۶۷، ۶۶، ۶۵، ۶۴، ۶۳، ۶۲، ۶۱، ۶۰، ۵۹، ۵۸، ۵۷، ۵۶، ۵۵، ۵۴، ۵۳، ۵۲، ۵۱، ۵۰، ۴۹، ۴۸، ۴۷، ۴۶، ۴۵، ۴۴، ۴۳، ۴۲، ۴۱، ۴۰، ۳۹، ۳۸، ۳۷، ۳۶، ۳۵، ۳۴، ۳۳، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱.



باپ آپ پر قربان آپ نے ہمیں حکم کیوں نہ دیا کہ ہم چٹائی پر کچھ بچھا دیتے جو چٹائی (کے کھرورے پن) سے آپ کی حفاظت کرتا اور آپ اسی پر آرام کرتے، تو آپ نے فرمایا: ”مالی وللدنیا، ما أنا والدنیا، إنما أنا والدنیا کراکب استظل تحت شجرة ثم راح و ترکھا“۔ (۱) مجھے اس دنیا سے کیا لینا دینا ہے، میرا اس دنیا سے کیا واسطہ ہے میں اور دنیا بالکل ایسے ہیں جیسے کوئی مسافر کسی پڑ کے نیچے سائے کی طلب میں ٹھہرتا ہے پھر اسے چھوڑ کر چل دیتا ہے۔

اللہ کے رسول صلی اللہ علیہ وسلم جملہ نیک صفات جیسے صداقت، امانت، صلہ رحمی، پاکیزگی، سخاوت، شجاعت وغیرہ سے متصف تھے۔ آپ ہر حال، ہر وقت، ہر لمحہ اور ہر نفس اللہ کی اطاعت کرنے والے تھے، ساتھ ساتھ آپ حیران کن فصاحت کے مالک اور لوگوں کو نصیحت کرنے والے تھے، ان پر رحمت و رافت اور احسان و شفقت فرمانے والے تھے۔ آپ فقیروں، یتیموں، یتیموں، یتیموں اور کمزوروں کی نمکساری فرماتے تھے اور تمام لوگوں میں سب سے زیادہ تواضع تھے۔ ناداروں سے محبت کرتے تھے، ان کے جنازوں میں شریک ہوتے تھے، ان کے مریضوں کی عیادت کرتے تھے، اور یہ سب کچھ آپ کے بے مثال حسن سیرت و صورت اور عظیم الشان نسب پر مستزاد تھا۔ اللہ تعالیٰ فرماتا ہے ”اللہ أعلم حیث يجعل رسالته“ (الانعام: ۱۲۵) اللہ جانتا ہے جہاں اپنی رسالت رکھے، یعنی اس عظیم الشان اور جلیل القدر منصب کے شایان شان کون نفوس قدسیہ ہیں۔

☆☆☆

(۱) سنن ترمذی، کتاب الزہد، سنن ابن ماجہ، کتاب الزہد، باب مثل الدنيا، ویتقی، دلائل النبوة،

## نوٹ

یہ مالہ مندرجہ ذیل کتب خانوں پر دستیاب ہے۔

### ۱۔ مکتبہ البرکاتیہ،

بہار شریعت مسجد، نزد یونائیٹڈ بیکری، بہادر آباد کراچی  
فون: 4219324

### ۲۔ مکتبہ غوثیہ (ہول سیل)

پرائیویٹ سبزی منڈی محلہ فرقان آباد، نزد دارالعلوم غوثیہ کراچی نمبر 5  
فون: 4926110, 4910584

### ۳۔ ضیاء الدین پبلیکیشنز

نزد شہید مسجد گمار اور کراچی

### ۴۔ مکتبہ انوار القرآن

نیمین مسجد، صلاح الدین کارخان (حلیف انکونٹینر) (۱)



# جمعیت اشاعت اسلامیات کی سرگرمیاں

## مدارس حفظ و ناظرہ

جمیعت کے تحت رات کو حفظ و ناظرہ کے مختلف مدارس لگائے جاتے ہیں جہاں قرآن پاک حفظ و ناظرہ کی منت تعلیم دی جاتی ہے۔

## درس نظامی

جمیعت اشاعت اسلامیات پاکستان کے تحت رات کے اوقات میں ماہرانہ تہذیب کی زیر نگرانی درس نظامی کی کلاسیں لگائی جاتی ہیں۔

## دارالافتاء

جمیعت اشاعت اسلامیات پاکستان کے تحت مسلمانوں کے روزمرہ مسائل میں دینی رہنمائی کیلئے حرمہ لائی جاتی ہے۔



جمیعت کے تحت ایک مفت اشاعت بھی جاری ہے جس کے تحت ہر ماہ مختلف علماء اسلامیات کی تمام مفت شائع کردہ کتب کی جاتی ہیں۔ خواہش مند حضرات تو اس سہولت سے استفادہ کریں۔

## ہفتہ واری اجتماع

جمیعت اشاعت اسلامیات کے زیر نگرانی ہفتہ وار اجتماعات ہر روز 9:30 تا 10:30 بجے ہفتہ وار اجتماعات ہر روز ہوتے ہیں اور تعلیمی و تہذیبی امور کے تحت ہفتہ وار اجتماعات ہر روز ہوتے ہیں اور تعلیمی و تہذیبی امور کے تحت ہفتہ وار اجتماعات ہر روز ہوتے ہیں۔

## کتاب و کسب لائبریری

جمیعت کے تحت ایک لائبریری بھی قائم ہے جس میں مختلف علماء اسلامیات کی کتابیں جمع کرائی گئی ہیں۔ خواہش مند حضرات اس سہولت سے استفادہ کریں۔